

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మీలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మీలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశ్వేశ తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 76 సంచిక 1

శ్రీ శుభకృత్ నామ సంవత్సరము

పుష్యమాసము - 2023

సంపత్కర చందా	:	రూ. 150/-
జీవిత చందా	:	3,000/-
పోషకులు	:	5,116/-
రాజపోషకులు	:	10,116/-
మహారాజపోషకులు	:	15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగ్లమ్

పుష్య మాసము 2023

1. శ్రీదత్తాత్రేయ స్తోత్రమ్.....	4
2. ప్రార్థన.....	5
3. శ్రీవిశ్వమీమాంస చందా దారులకు విజ్ఞప్తి..	6
4. దురాశ.....	7
5. శ్రీభాగవతామృతము.....	10
6. త్యాగరాజ కీర్తనలు.....	13
7. శ్రీవిశ్వమీమాంస అమృతోత్సవములు.....	15
8. సుభాషిత రత్నమాల.....	16
9. సూక్తి సుధాకరము.....	17
10. శ్రీవాసుదేవ కథా సుధ.....	18
11. ఆశీః పరంపర.....	23
12. సంపాదకీయము.....	24
13. మహాభారతము.....	27
14. శ్రీసత్యానందమహర్షి జీవిత చరిత్ర.....	35
15. శ్రీవిశ్వమీమాంస ఆవిర్భావము.....	38
16. ప్రకటన.....	40
17. శ్రీహరితీర్థ స్వామివారి కార్యక్రమములు..	41
18. శ్రీనరసింహ శతకము.....	43

ముఖచిత్రము

శ్రీవేంకటేశ్వర స్వామివారు

1. ఆంగ్ల సంవత్సరాది
2. వైకుంఠ ఏకాదశి, ముక్కోటి ఏకాదశి
11. శ్రీ త్యాగరాజస్వామివారి ఆరాధన
12. శ్రీవివేకానంద స్వామి జయంతి
14. భోగి
15. సంక్రాంతి
16. కనుమ
17. ముక్కనుమ, బొమ్మలకొలుపు
18. మతత్రయ ఏకాదశి
20. మాస శివరాత్రి
24. మార్కండేయ జయంతి
26. సాతంత్ర్య దినము
వసంత పంచమి, శ్రీపంచమి
సరస్వతీ మహాపూజ
27. భావనాబుష్పి కల్యాణోత్సవము
28. రథసప్తమి, భీష్మాష్టమి

భగవత్ ప్రార్థన

1. శాంతాకారం భుజగశయనం పద్మనాభవ సురేశం
విశ్వాకారం గగన సదృశం మేఘవర్ణం భుభాంగం ।
లక్ష్మీకాంతం కమలనయనం యోగి హృద్ధ్యానగమ్యమ్
వందే విష్ణుం భవభయహరం సర్వలోకైకనాథమ్ ॥
2. సశంఖచక్రం సకిరీటకుండలం సపీతవస్త్రం సరసీరు హేక్షణమ్ ।
సహార వక్షస్థలశోభికౌస్తుభం నమామి విష్ణుం శిరసా చతుర్భుజమ్ ॥
3. ధ్యాయే త్సూర్య మనంతకోటికిరణం తేజోమయం భాస్కరం
భక్తానా మభయప్రదం దినకరం జ్యోతి ర్మయం శంకరమ్ ।
ఆదిత్యం జగదీశ మచ్యుత మజం త్రైలోక్యచుడామణిం
భక్తాభీష్టవరప్రదం దినమణిం మార్తాండా మాధ్యం శుభమ్ ॥



శ్రీవిశ్వమీమాంస చందా దారులకు విజ్ఞప్తి

పరమేశ్వరానుగ్రహమున శ్రీవిశ్వమీమాంస యను దేవదూతకు గడిచిన డిశంబరు పత్రికతో 75 సంవత్సరములు పూర్తిజేసుకొని ఈ జనవరి సంచికతో 76వ సంవత్సరములో అడుగిడుచున్నది.

ఎన్నో ఒడిదుడుకులు ఎదుర్కొని 75 సంవత్సరములు పూర్తియైన సందర్భముగ విశేష సంచిక వెలువరింప దలచుకొనియు ఆర్థిక భారమును వహింపజాలక సాధారణ పత్రికతోనే సరిపెట్టుకొనవలసిన పరిస్థితి ఏర్పడినది.

అయినను చందాదారులను దృష్టిలో వుంచుకొని సాధారణ చందా 150/- రూపాయలుగానే నిర్ణయించినాము. వెంటనే చందాను పంపి మరొకరిని చేర్పించి పత్రిక అభివృద్ధికి దోహద మొనర్చెదరుగాక!

మా మనవిని సహృదయతతో గమనించి ఆధ్యాత్మిక సేవకు మాకు సహకరింప గోరుచున్నాము.

జీవితచందా	:	రు. 3000/-	ఆపైన
పోషకులు	:	రు. 5,116/-	ఆపైన
రాజపోషకులు	:	రు. 11,116/-	ఆపైన
మహారాజపోషకులు	:	రు. 15,116/-	ఆపైన


చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము
ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137
సెల్ నం. 9440279712, ఈ నంబరుకు గూగుల్ పే కలదు.

దురాశ

భగవాన్ శ్రీసత్యానందమహర్షులవారు



సమస్త దుర్గుణములలో దురాశ విశేషమగు అనర్థమును కలుగజేయును. “దురాశ దుఃఖము నకు చేటు” అను సామెత విస్తారముగ వినుచునే యున్నాము. ఏదియో ఒక విధముగ మానవులలో నూటికి తొంభైతొమ్మిది మంది దురాశా పూరితులై యున్నారు. తమో గుణ మధికమగు కొలది యీ దురాశ వృద్ధిజెందు చుండును. ఆరని అగ్నివలె నీ దురాశ హృదయమున నిరంతరము ప్రజ్వరిల్లు చుండును. దురాశ తల్లి అసూయ యని భావింప నగును. అసూయవలన దురాశ జనించి దుఃఖ ముల కల్గించి లోకమును దహింపజేయు చున్నది.

ఇతరుల పాండిత్యమును చూచియు, ధనమును గాంచియు, జయమును తిలకించియు, కీర్తిని పరికించియు,, కళాకౌశలమును వీక్షించియు అసూయ జనించి, ప్రయత్నింపకయే తమ కిట్టిది లభింపలేదను దురాశ యుత్పన్నమగును. ఆశ మంచిదనియు దురాశ చెడ్డ దనియు గ్రహింపవల యును. అన్యాయముగ సంభవములగు వస్తువులను కోరుట దురాశ యనియు గుర్తించుకొనవలయును.

దురాశవలన కలహములు యుద్ధములు, దుఃఖములు, బాధలు చెలరేగుచున్నవి. ఎంత ధనరామ గృహోదులున్నను, నరుడు తృప్తి నొందక, నితరులకు ద్రోహమొనర్చుచు ద్రోహచింతన గలవాడై నితరుల సంపదను గూడ తనదిగ నొనర్చుకొని యానిందింప నభిలషించుచున్నాడు. ఇట్టి దుర్మార్గుడగు దురాశాపరుడు తన సోదరునికి విషము పెట్టి వాని యైశ్వర్యమును కూడ దిగ్గ్రుంగ సాహించును. తప్పుడు సాక్ష్యము జెప్పియు, దుండగముల నొనర్చియు, నితరుల వధించియు, ధనము నపహరించును. ఇతరుల బాధలు గాంచి వాడు కొంచెమేని జాలి నొందడు. దుష్టకృత్యములను మరల మరల నొనర్చుటవలన హృదయము పాషాణమువలె కఠిన రూపమును

ఈ పేజీ స్థలదాతలు : శ్రీ||శే|| రుద్రరాజు అప్పలరాజుగారి జ్ఞాపకార్థం

కుమారుడు రాజశేఖర్, గజపతినగరము, చోడవరం మం. విశాఖపట్టణము జిల్లా

దాల్చి, వానిలోని మానవత్వము పాషాణము కఠినరూపమును దాల్చి వానిలోని మానవత్వము దూరముగ పారిపోయినది. మానవహృదయము దురాలోచనల వలన దానవ హృదయముగ మార్పొందినది. వానికి ధనమే దేవుడు. అర్జునమే సాధనము. భోగమే మోక్షము. అట్టివాని హృదయమున భక్తి జ్ఞానాదులు సత్యాహింసాదులు నివసింపజాలవు. లోకమును వంచించి ధనము నార్జించి పేర్చిపెట్టుటయే వానికి ముఖ్యకర్తవ్యము. దమ్మిడి నష్టమువచ్చినను వేలాది రూప్యముల ధనము నష్టమువాటిల్లినటుల వాడు దుఃఖమును పొందును. స్వల్ప నష్టము కూడ వాని మనస్సు సమ్మతంపజాలదు. భార్యాబిడ్డలకు గూడ మంచి వస్తువుల నొసంగడు. మంచివాటిని తానుంచుకొని చెడిపోయిన వాటిని వారల కొసంగును. స్వార్థము పరహింస, దురాలోచన విశేషముగ నుండును. అగ్నికి వాయువు తోడైనటుల వాని దుర్వృత్తి దుష్టసహవాసమువలన వృద్ధి జెందుచుండును. పరమలోభియై వాడు తా సనుభవింపక, ఇతరులకు పెట్టక వ్యర్థజీవితమును గడుపుచుండును.

దాన మనుశబ్దము వాని నిఘంటువున నుండదు. కాని వాని జమాఖర్చులను భగవంతుడు సరిజేయుచుండును. దానధర్మములకు సద్వినియోగమై పుణ్యమును లభింపజేయవలసిన వాని ధనము వైద్యులకు అధికారులకు న్యాయవాదులకు వ్యయమై పోవుచుండును. వాడు సత్కార్యముల నొనర్చుచున్న వాడెల్లప్పుడు ఆరోగ్యముగను న్యాయశీలుడుగను వుండి వాని ధనము పై విధముగ దుర్వినియోగము కాక సద్వినియోగము అగుచుండును.

దురాశవలననే ఆరోగ్యము మాటిమాటికి చెడిపోవుచుండును. అందువలన ధనము వైద్యుల పాలగుచుండును. లేక దొంగలపాలై పోవుచుండును. వాడు ధనమును ప్రతిదినము దర్శించి పూజించుచుండును. గాని వాడు అనుభవింపజాలదు. వాడు ధనమును జాగ్రత్త పరుపవలసినవాడే కాని యుపయుక్త పరుచుకొనువాడు కాదు. వాడు కలహప్రియు డగును. ఒకరు దుఃఖించుచుండ సంతోషించువాడుగ నుండును. ఒక దెంత మహాపండితుడుగ నున్నను, కవీశ్వరుడుగ నున్నను, గొప్పవక్తగ నున్నను, గొప్ప పదవులయందున్నను నీచ స్వభావము ఆతనిని విడువజాలదు. దురాశ వాని హృదయమును సంకుచితపఱచి స్వార్థపూరిత చిత్తుని జేయును. సంఘము వాని శక్తి సామర్థ్యములకు సంతోషించినను వాని దురాశను గర్హించుచుండును.

ఈ యనర్థకారిణియగు దురాశ నశించుట కొక ఉపాయము కలదు. ప్రతిపక్షభావమువలన నీ దురాశను నిర్మూలంపవచ్చును. ప్రతిపక్షభావన యన దానికి విరుద్ధమగు గుణముల ప్రయోగించి దానిని తుదముట్టింప జేయుట. పరోపకారబుద్ధి, నిర్మల ప్రేమ సేవాభిలాష మున్నగు సద్గుణముల నవలంబించుటవలన నీ దురాశను మొదలంట తీసివేయ వచ్చును. ముఖ్యముగ సజ్జనసాంగత్యము వలన నీ దురాశ యను బీజము దగ్ధమైపోవును. నియమముగ ధ్యానమొనర్చుటవలనను,

సత్యము మాటాడుటవలనను సద్గుణములను పరించుటవలనను సద్గురుని ఆశ్రయించి సేవించుట వలనను దురాశను దూరముగ పారద్రోల వచ్చును.

దురాశ ఇతరుల మనస్సులను దుఃఖపెట్టి కష్టపెట్టి ఎలాగైనను ఇతరుల సొత్తును తన సొత్తుగా జేసికొన ముమ్మాటికి ప్రయత్నించుచుండును. దురాశ ఎదుటివాడు ఎంత ప్రాధేయపడినను కనికరమును కలిగింపక కఠినత్వమునే చూపును. హృదయకాఠిన్యమువలన దయ యనునది కలలోనై కలుగజాలదు.

దయ వలననే ఎదుటివారి కష్టములు నష్టములు ఆపదలు విపత్తులు తొలగించుటకు సమకట్టును మానవుడు. దయ యుండిన ఎన్నో సత్కార్యములను అలవోకగా చేయగలడు నరుడు. తనకున్న ధనమును దయ చేతనే దానము చేయగలగుచున్నాడు. ఆకలిని తీర్చగలగుచున్నాడు. విద్యను గరుపగలుగుచున్నాడు. దయవలన దాక్షిణ్యము సమకూడును. దాక్షిణ్యము ఉన్నందువలననే ధర్మము వర్ధిల్లుచున్నది. ధర్మమును ఆచరించుటచేత హృదయము నిర్మలమగుచున్నది. హృదయనిర్మలత్వమువలన పరమాత్మ జ్ఞానము కలుగుచున్నది. ఎల్లయెడల పరమాత్మను దర్శించినవాడు దానమును చేయగలడు.

తనకున్న ధనమును లోభత్వము చేత దానము చేయకున్నచో దొరలకో దొంగలకో యగునను మాట మనకందరకు తెలిసియే యున్నది. కావున మనము హృదయపూర్వకముగ దానము చేయబడిన ధనము మనలయందుండు దురాశను దూరము చేయును. దుష్టకార్యములనుండి మనకు నివృత్తి కలుగును. సత్కార్యములను ఆచరించుటకు మన మనస్సు ఉవిఘ్నమగుచుండును.

కావున సాధకుడా! ఈ దినమునుండే నీ దినచర్యను గమనింపుము. నీ మానసిక వృత్తి గమనించుకొనుము. నీవు చేయుపనులు నీ చిత్తవృత్తికి ప్రతిబింబములు కావున వానిని చక్కదిద్దుకొనుము.

సోదరా! నిర్మలమగు ఏకాంతస్థలమున రాత్రి సమయములగూర్చిండి నీ కన్నులను మూసికొని ఉదయమునుండి నీవొనర్చిన దుష్టకార్యములను గ్రహించి నీ దినచర్యయందు వ్రాసికొని వాటిని గెంటివేయ ప్రయత్నింపుము. నీ హృదయములో చెలరేగు వృత్తులను గుర్తించుకొని వాటిని ప్రారంభ దశలోనే గెంటివేయ ప్రయత్నింపుము. అందువలన నీవు నిత్యశాంతిని పొందగలవు. అట్టి యుత్పృష్ఠస్థితికి కృషి సల్పుటయే నీ ముఖ్యకర్తవ్యము.


లెమ్ము! ఈ సమయమే యోగ్యమైనది ఆధ్యాత్మిక సాధనలకు పూనుకొనుము. ఓర్పుతో నేర్పుతో ఒనర్పబడు సాధనలు నిన్ను శీఘ్రముగ గమ్యస్థానమును జేర్చగలవు.

‡‡‡ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



ఏడవ స్కంధము
వైషమ్యభావము
సుయజ్ఞోపాఖ్యానము



“యమధర్మరాజు బ్రాహ్మణ వేషమున వచ్చి రోదించుచున్న భార్యలను ఓదార్చుచు ఈ ప్రకారముగ చెప్పుచున్నాడు” అని హిరణ్యకశిపుడు అమ్మయైన అదితికి వినిపించుచున్నాడు.

కం॥ జననీ జనకులఁ బాసియు, ఘన వృకముల బాధ వడక కడు బిన్నలమై

మనియెద మెవ్వఁడు గర్భం బున మును పోషించె వాఁడె పోషకుఁ డడవిన్ ॥

ఒకవేళ తల్లిదండ్రులను విడిచిపెట్టి చిన్నప్పుడే ఘోరమైన అడవిలో పెద్ద పెద్ద తోడేళ్ళలాంటి క్రూరమృగముల మధ్య ఉన్నా ఆ పరమేశ్వరుని దయ ఉంటే సురక్షితముగాఉంటాము. ఎలాగంటే తల్లి గర్భములో ఉన్న శిశువులనుఎవరు పోషిస్తున్నారు? ఆ భగవంతుడే! అలాగే మనము అడవిలో ఎక్కడ ఉన్నా కూడా ఆ పరమాత్ముడే రక్షిస్తుంటాడు. సర్వత్రా, సర్వవిధాలా ఆయనే రక్షకుడు!

కం॥ ఎవ్వఁడు సృజించుఁ బ్రాణుల నెవ్వఁడు రక్షించుఁ ద్రుంచు నెవ్వఁ డనంతుం

డెవ్వఁడు విభుఁ డెవ్వఁడు వాఁ డివ్వధమున మనుచు బెనుచు హేలారతుఁడై ॥48

ఈ విశ్వమును సృష్టించేదీ రక్షించేదీ, నశింపజేసేదీ ఎవడో అనంతమూర్తి ఎవడో బ్రహ్మాండానికి అధిపతి ఎవడో - వాడే లీలా విలాసముగా ఈ లోకమును రక్షిస్తూ పోషిస్తూ ఉంటాడు.

ఆ॥ ధనము వీధిఁబడిన దైవవశంబున,
నుండు, బోవు మూలనున్న నైన
నడవి రక్షలేని యబలుండు వర్ధిల్లు,
రక్షితుండు మందిరమునఁ జచ్చు ॥

49

ధనమును వీధిలో పడవేసినా దైవయోగము బాగుంటే సురక్షితముగా ఉంటుంది. గీత బాగుండకపోతే ఇంట్లో మూలకు భద్రంగా దాచి పెట్టిన ధనమైనా మటుమాయమై పోతుంది. అలాగే దుర్బలుడు అడవిలో ఉన్నా భగవంతుని కృప ఉంటే ఆయురారోగ్యములతో వృద్ధిని పొందుతాడు. అది లేనివాడు సౌధములు బంగ్లాలో ఉన్నా వాని రక్షకభటులతో రక్షింపబడుతూ ఉన్న రాజైనా సరే వాని అంగరక్షకులే వాన్ని చంపేస్తారు.

క॥ కలుగును మఱి లేకుండును గల
భూతములెల్ల కాలకర్మవశము లై
నిలఁబడుఁ బ్రకృతిం దద్గుణ కలితుండుగాఁ
డాత్మమయుండ గమ్యుండు దలపన్

50

భగవంతుని తత్త్వము ఎవరికీ అంతు పట్టదు. అర్థమూ కాదు. పరమాత్ముడు ఉండవచ్చు ఉండకపోవచ్చు. అయినా ఈ ప్రాణికోటి కాలానికి కర్మకూ వశమైపోయి ఈ బ్రహ్మాండ చక్రములో ప్రవర్తిల్లుతుంటుంది. ఆ ఆత్మస్వరూపుడు త్రిగుణములకు లోబడినవాడు కాదు. ఆ గుణములకు అతీతుడైన విశ్వనాథుడు ఆతడు. ఆ స్వామి ఎవరూ చేరుకోలేని ఒక దివ్యమైన స్థానములో ప్రకాశిస్తూ ఉంటాడు.

సీ॥ పాంచభౌతికమైన భవనంబు దేహంబు పూరుషుండు దీనిలోఁ బూర్వ కర్మ
వశమున నొకవేళ వర్తించు దీపించుఁ దఱి యైన నొకవేళఁ దలఁగి పోవుఁ,
జెడ నేని దేహంబు సెడుఁగాని పురుషుండు సెడఁ డాతనికి నింత చేటు లేదు,
పురుషునికి దేహపుంజంబునకు వేటు గాని యేకత్వంబు గాన రాదు,

ఆ॥ దారువుల వెలుంగు దహనుని కైవడిఁ గాయములఁ జరించు గాలి భంగి
నాళలీనమైన నభము చాడ్చున వేటు, దెలియవలయు దేహి దేహములకు॥

భూమి నీరు అగ్ని గాలి ఆకాశములను అయిదింటికి పంచభూతములు అని పేరు. మానవుని శరీరము ఈ పంచభూతములతో తయారయినది. అంటే భూమినుంచి -చర్మము- మాంసము

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

వంటివి; నీటినుంచి మూత్రము, రక్తము వంటివి; అగ్నినుండి ఆకలి; దాహము వంటివి; గాలి నుంచి కదలటము, నడవటమువంటివి; ఆకాశము నుంచి కామము; క్రోధము వంటివి ఏర్పడ్డాయి. ఇవన్నీ కలిసి మానవశరీరము అయింది.

పంచభూతములతో తయారయిన ఈ దేహము ఒక భవనము లాంటిది. ఈ భవనము వంటి శరీరములో ఆత్మపురుషుడు పూర్వకర్మానుసారియై ప్రవర్తించుచు ఉంటాడు. కాలము తీరిపోగానే ఈ భవనము నుండి వెళ్ళిపోతాడు. దేహం అశాశ్వతము. అందులోని ఆత్మస్వరూపుడు శాశ్వతుడు. ఎప్పటికైనా దేహం చెడిపోతుంది. కాని, లోపలి ఆత్మారామునకు మాత్రము నాశనము లేదు. పురుషుడు దేహము వేరు వేరే కాని ఎప్పుడూ ఒకటి కాదు. అరణిలో అగ్ని ఉన్నట్లు శరీరములో వాయువు ఉన్నట్లు తామరతూడు లోపల శూన్యము ఉన్నట్లు దేహములో దేహి వేరుగా విలసిల్లు తుంటాడు.

ఇలా చెప్పతూ బ్రాహ్మణ బాలకుని రూపములో ఉన్న యముడు ఇంకా ఇలా చెబుతున్నాడు.

ఓయీ! మీకేమి వెళ్ళి పట్టిందా? ఈ భూపాలకుడు నిద్రిస్తుంటే పిచ్చిగా విలపిస్తారేమి? మాటలు పలికే మాటలు వినే జీవుడు మాత్రము ఎప్పుడో వెళ్ళిపోయాడు. ప్రాణానికి మూలమైనటువంటి వాయువు ఉన్నా ఆ వాయువు విడిగా భాసించలేదు. ఆకర్ణించలేదు. జీవుడు ప్రాణానికి దేహానికి నేరుగా ఉండి కూడా ముఖ్యుడై ఇంద్రియ ప్రభావముతో తేజరిల్లు తుంటాడు. ఆ ఆత్మస్వరూపుడు పంచభూతములనూ పంచేంద్రియములనూ మనస్సునూ, లింగదేహమునూ విలాసముగా ధరించుచున్నాడు. మళ్ళీ విడచిపెట్టతాడు. అసలు ఈ ప్రపంచ చక్రము తిప్పేవాడు వేరుగా ఉంటాడు. అతడు సర్వాధిపతి! కాబట్టి దీనికోసము మీరు బాధపడడము దుఃఖించడము అవివేకము.

క॥ ఎందాక ఆత్మదేహము నొందెడు నందాకక కర్మయోగము లటపైఁ

జెందవు, మాయాయోగ, స్పందితులై రిత్త జాలింబడ నేమిటికిన్?

ఎప్పటివరకు ఆత్మ దేహమును ధరించి ఉంటుందో అప్పటివరకూ ఈ కర్మయోగము జరుగుతూనే ఉంటుంది. ఆ తరువాత ఆత్మ దేహమును విడిచిపెట్టగనే ఈ బంధములన్నీ తెగిపోతాయి. వీటితో సంబంధమే ఉండదు. ఈ మాయా యోగము వలన చలించే హృదయముతో కుమిలి పోవడము వృథా కదా!

పేజీ స్థలదాతలు : శ్రీమంచు సర్వయ్య - బుచ్చవ్వగారల జ్ఞాపకార్థము

కుమారుడు శ్రీదుర్గయ్య గారు మరియు కుటుంబ సభ్యులు, చౌటపల్లి, కరీంనగర్ జిల్లా

శ్రీ త్యాగరాజకీర్తనలు

ఘనరాగ పంచరత్నములు

వివరణము :

ఎంతటివారైనను భగవంతుడిచ్చు మహాఫలమును ముందుగా గమనించ నేరక తాత్కాలిక సుఖాభిలాషచే తృప్తి నందెదరు. ఈ సాధనలో తమకు కలుగు కష్ట నష్టములను సహింపలేరు. కాని తాత్కాలికముగా మనకు తృప్తినిచ్చు పద్ధతులు మనలను కృతార్థులను చేయజాలవు. కావుననే “కర్మణ్యేవ అధికార స్తే మా ఫలేషు కదాచన” నీ కర్తవ్యమునే చేయుము. వాటి ఫలమునందు నీకు ఆసక్తి వలదు” అని భగవంతుని ఆదేశము. కావున భగవంతుని చర్యలలో ఆంతర్యము స్థూలదృష్టికి అలవడదు.

ఇందుకు ఉదాహరణముగా కథాంశములను సూచించుచూ వాటికి మకుటముగా సమయానికి తగు మాట లాడెనె” యని చమత్కరించినారు.

ఆ మాట లేవి యనిన : దేవకీ వసుదేవుల నేగించెనట” అనగా : పరమాత్ముడే తమకు కుమారుడుగా అవతరించు ననియు, వానివలన ఎన్నో ఆనందముల ననుభవించు మనియు, ఆసతో నున్న దేవకీ వసుదేవులకు తన అవతారమునకు ముందే కారాగారప్రార్థియు, అవతరించియు ఆ ముద్దుబాలుడు తమ వద్ద నుండక నందగోకులవాసము మొదలగు శ్రమలే యనుభవించిరి గాని రామా! నిన్ను కృష్ణరూపమున కని వాడేమి సుఖపడిరి? అని నిందాస్తుతి.

తరువాత రంగేశుడు అనగా కేశీవిలాసలోలుడని జాతీయమైన వాడుక- అట్లు నటించిననూ పరమ పావనయైన గంగను కన్నవాడగుట స్మృతిమాత్రముననే పాపములను హరించువాడని స్థుతి. సంగీత సంప్రదాయమునకు చెంది తన దివ్య మోహన మురళీగానముచే గోపకాంతలను మోహింపజేసినాడు

“పతి సుతాన్వయ భ్రాతృ బాంధవాన్ అలి విలంఘ్యతే అచ్యుత!

ఆగతాః గతి విద స్తవ ఉద్గీత మోహితాః”

వారికి బంధుత్వాగమును అరణ్య సంచారక్షేత్రము నిచ్చి, ఇదుగో వత్తునని అంతర్ధానమగుచూ వారిని ఎంతో మోసగించి, మొత్తముమీద వారికి తన అనుగ్రహమును కలిగించు ఉత్తమాశయముతో తనయందే చిత్తములను మరగింపజేసెను. ఇట్లే ప్రజకాంతలు శ్రీకృష్ణునే భర్తగా కోరి కాత్యాయనీ

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

ప్రతము చేయగా వారి వస్త్రములను అపహరించి గేలి చేసినా డని ఆరోపము. “వనితల చొక్క చేయుచును మ్రొక్కజేసే పరమాత్ముడు” అనుటచే భగవంతుని దివ్యలీలలోని అంతర్యము తేట తెల్లమైనది. ఇందుకు కృష్ణచరిత్రలో నందగోకులమును వీడి మధురానగర ప్రవేశము ఉద్ధవ సందేశముద్వారా భ్రమరగీతాది ఆర్తాలాపము అట్లే విప్రపత్నులు అన్నములు తెచ్చుట మొదలైన భాగవత ఘట్టములలో స్థూలముగా ప్రజవనితలను మోసగించినట్లు కన్పించినను, పర్యవసానమందు “న మయ్యావేశిత ధీ యాం కామః కామాయ కల్పతే” నాయందు లగ్నమైన చిత్తవృత్తులు గలవారి కామరాగాదులు బంధకారణములు కాకపోగా ముక్తి హేతువు లగును. దంచి చెరగిన బియ్యము మొలక నెత్తనట్లు అని పరమార్థ సత్యమును బోధించుచూ ఏ విధముగా నైననూ తనయందు చిత్తములను మరగింపజేసి వారిని అనుగ్రహించుటకేయీ లీలావతారములు అనే పరమప్రయోజనమును ఇందు చక్కగా నిరూపించినారు. అట్లే రావావతారమందు విశ్వామిత్ర యాగరక్షణము, కైక వరములను కోరుట, సుగ్రీవ మైత్రి, వాలి వధ, శూర్పణఖా గర్వభంగము, మాయామృగము వెంటబడుట మొదలగు పరోక్షములైన అవతార కృత్యములతో లోకము సుద్ధరించి తనయందు అనురాగము చూపిన పశుపక్ష్యాదులను సైతము కర్మబంధమునుండి ఉద్ధరించిన ఘట్టములు ఎన్నో కలవు.

ఆయా భగవద్గుణానుభవమును అస్వాదించుచూ శ్రీత్యాగరాజస్వామివారు “సమయానికి తగు మాటలోనే త పట్టినపట్టు సాధించెనే” యను మాటలతో సంగీత సంప్రదాయముతో కీర్తించుట ఎంతో రమణీయమై యున్నది.

చూడుడు అయ్యగారి హృదయ పరిణతి :-

హరే! రామచంద్ర యని మొదలిడి స్తుతించు త్యాగరాజ గేయుడైన రామచంద్రుడు తనతో సమాయనికి తగినట్లు మాటలాడి సద్భక్తుల నడతలు లోక సహజములుగా నుండి కొన్ని విరుద్ధములై యుండి కూడ భగవంతుని నింద్రు అనుగ్రహమును సంపాదించిపెట్టగల వనియు, ఆయా సంఘటనలకు కంగారు పడక, అలుగక, విముఖులతో సాంగత్యము చేయచు తాత్కాలికముగా కర్మాధీనములైన పలు కష్టఘటములను తాళుకొనుచూ “నన్నే పూజించి కృతార్థులు కండు” అని అంతర్యముగా చిత్తప్రబోధ మిచ్చుచున్నాడు రామచంద్రుడు” అని త్యాగరాజస్వామితన అంతరంగానుభవమును ఇందు కీర్తించినారు. తనకు సన్నిహితుడై మానవేంద్రుడైన రామచంద్రుని ఆదర్శము భగవద్లీలా ప్రబోధము గుర్తించుట మానవ జీవితపరమార్థము.

ఈ పేజీ స్థల దాతలు :- “భగవంతుని అనుగ్రహము ఎలా కలుగుతుందో ఎవరూ చెప్పలేరు”
శ్రీ||శే|| శ్రీబట్టారం శేషయ్య శ్రీమతి వెంకటసుబ్బమ్మ గారల జ్ఞాపకార్థము
శ్రీ సుబ్బ శ్రీనివాసులు, శ్రీమతి మాధవిగారు, నెల్లూరు

శ్రీవిశ్వమీమాంస అమృతోత్సవములు

స్థలము : శ్రీవాసవీ కల్యాణ మండపము, కోరుట్ల జగిత్యాల జిల్లా, 8-1-2023 ఆదివారము

భగవదనుగ్రహముతో శ్రీసత్యానందాశ్రమ సంఘముద్వారా నడుపబడుచున్న ఆధ్యాత్మిక మాస పత్రిక శ్రీవిశ్వమీమాంస యను దేవదూత 1947 వ సంవత్సరము నవంబరు నెలతో ప్రారంభింప బడినది.

భగవాన్ శ్రీ సత్యానందమహర్షులవారు సంస్థాపకులు. మరియు సంపాదకులుగా 1963 వరకు భగవాన్ శ్రీసత్యానందమహర్షులవారే ఉన్నారు. ఆ పిమ్మట శ్రీ బ్రహ్మానందతీర్థస్వాములవారు 2001 వరకు సంపాదకులుగా ఉండి ఎనలేని సేవ జేసినారు. ఆ పిమ్మట ఆచార్య శ్రీహరితీర్థ స్వాములవారు 2002నుండి సంపాదకులుగా ఉండి గత 20 ఇరువది సంవత్సరములుగ నడుపుచున్నారు. అనేక మార్పులు పత్రికకు తీసుకొనివచ్చినారు. ఇట్టి పత్రికకు 75 సంవత్సరములు నిండినవి. అమృతోత్సవములు తలపెట్టినారు కోరుట్ల శ్రీవాసవీ కల్యాణమండపములో 2023వ సంవత్సరము జనవరి 8వ తేది మహావైభవముగ మహాత్ముల సన్నిధియందు జరుపబడును. కావున అందరూ పాల్గొని సద్గురు దేవుల కృపకు పాత్రు లగుదురుగాక!

శ్రీసత్యానందసేవా సమితి, కోరుట్ల.

సెల్ : 9866669536, 9441233855, 9849688069

పాల్గొను మహాత్ములు :

శ్రీశ్రీశ్రీ శ్రీహరితీర్థస్వాములవారు, శ్రీసత్యానందాశ్రమ పీఠాధిపతులు ఇనమడుగు

శ్రీశ్రీశ్రీ శ్రీసత్యాత్మానంద సరస్వతీ స్వాములవారు, చిన్మయమిషన్, ఒంగోలు

శ్రీశ్రీశ్రీ విరజానందతీర్థ స్వాములవారు, శ్రీశివరామకృష్ణ తపోవనము వన్నెల్ బి.

శ్రీశ్రీశ్రీ పరమేశ్వరానంద మాతాజీవారు ఓంకారేశ్వరాశ్రమము, పిప్రి

శ్రీశ్రీశ్రీ విశోకతీర్థ స్వాములవారు, శ్రీశివరామకృష్ణ తపోవనము, వన్నెల్ బి.

ఈ పేజీ స్థల దాతలు : “ ఎవ్వరికైనా గురువు అవ్వాలి. గురువు లేని విద్య విధి ”
శ్రీఅగ్ని వెంకయ్యగారు శ్రీమతి లక్ష్మిగారు కుటుంబగుభ్యులు, ఇనమడుగు

సుభాషిత రత్నమాల

-శ్రీ శ్రీహరితీర్థస్వాములవారు

268. కేచిన్నిద్రాగతాః కేచిత్కథయన్తి బహిర్గతాః ।

కేచిదంతర్గతాః కేచిన్నో జానే క్వ గతా ఇతి ॥

కొందరు నిద్రావశులై ఆనందమును అనుభవించుచున్నారు. కొందరు వెలుపల బహిష్కరణముల మేల్కొని ఆనందమును పొందుతున్నారు. కొందరు మనస్సును లోపలికి మరళించి అంతర్ముఖులై ఆనందమును అనుభవించుచున్నారు. కొందరు ఎచట ఆనందమును అనుభవించుచున్నారో తెలియదు. ఏ గతిని పొందుతున్నారో తెలియదు.

269. యత్ర విద్యజ్ఞానో నాస్తి శ్లాఘ్య స్తత్రాల్పభీరపి ।

నిరస్తపాదపే దేశే ఏరండోపి ద్రుమాయతే ॥

ఎచట విద్వాంసులు లేరో అచట అల్పమైన మేధావులే పొగడబడుచున్నారు. వారే గొప్ప పండితులుగా ప్రఖ్యాతి గాంచుచున్నారు. ఎచట అసలు వృక్షములే లేవు అనుకో అచట అముదము చెట్లే మహావృక్షములుగా కీర్తింపబడుచున్నవి గదా!

270. పరోపదేశవేళాయాం శిష్టాః సర్వే భవంతి వై ।

ఎస్మరంతీహ శిష్టాః స్వకార్యే సముపస్థితే ॥

ఇతరులకు ఏదైనా చెప్పవలసివస్తే అందరూ బాగా మంచిగా ఎంతో శిష్టాచార పరాయణుల వలె గొప్పగా చెప్పుదురు. ఒకవేళ అవే కార్యములు తాను స్వయముగ చేయవలసివస్తే తాను చెప్పిన శుద్ధులన్నీ మరచిపోయి అవనీ ఏముందిలే. ఏదో లాగా చేస్తే సరిపోతుంది” అని సరిపెట్టుకుంటాడు.

271. పరోపదేశే పాండిత్యం సర్వేషాం సుకరం నృణామ్ ।

ధర్మే స్వయమనుష్ఠానం కస్యచిత్తు మహాత్మనః ॥

ఇతరులకు ఉపదేశించడము అందరికీ చాలా చాలా సుకరము సులభము. మానవులకు అదే ధర్మమును స్వయముగ ఆచరించేసమయము ఆసన్నమైనపుడు అది చాలా కష్టదాయకముగా నుండును. ఎవరో ఒకరు మహాత్ములైనవారు మాత్రము తానుచెప్పినది తప్పక అనుష్ఠింపగలుగుచున్నారు.

ఈ పేజీ స్థల దాతలు : “మంచి మిత్రులమే గావ్వ సంపద.”

శ్రీ||శే|| ఒంగోలు సంధ్యాధానిగాలి జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

- శ్రీ శ్రీహరితీర్థస్వాములవారు

శ్లో. క్వచిత్ వీణావాద్యం క్వచి దపి చ హా హేతి రుదితమ్

క్వచిత్ విద్యద్ధోష్ఠీ క్వచి దపి సురామత్త కలహః ।

క్వచిత్ రమ్యా రామాః క్వచిదపి గలత్ కుష్టవపుషో

న జానే సంసారః కిమమృతమయః కిం విషమయః ॥

తా|| ఒక చోట వీణా వృద్ధంగము పిల్లనగ్రోవి మొదలగు వాయిద్యములతో ఎంతో ఆహ్లాదమును కలిగించును. మరొకచోట ఎంతో విషాదకర పరిస్థితులు నెలకొని రోదనముగావించుచు హృదయమును రంపముతో కోసినట్లుండును. మరొకచోట విద్వాంసులు ఎంతో విజ్ఞానదాయకముగ హృదయమును మైమరపించి అష్టావధానములు శతావధానములతో బుద్ధిని వికసింపజేయు ప్రసంగముతో కొనసాగిపోవుచుండును. మరొకచో కల్లు సారాయి త్రాగి బుద్ధి విహీనులై మత్తుతో ఏమి తెలియక తగాదలతో కోట్లాటలతో చాలా చీకాకును కలిగించు సన్నివేశములు ఉండును. మరికొన్ని ప్రదేశములయందు రమణులు నాట్యములను చేయుచు ఎంతో రమ్యముగా చిత్రాపహారకులై మనో వీధిని ఆనందదోలికలలో ముంచెత్తించే పరిస్థితులు కలిగి యుండును. మరికొన్ని స్థలములయందు ఎందరో రోగులతో ఎన్నో వికారములు కలిగి విచిత్రములైన బాధలతో నుండురు. ఈ ప్రపంచము నిజముగా ఏ పరిస్థితిని అమృతమని చెప్పవలయునో ఏ సమయమునో విషమయ మని చెప్పవలయునో తెలియరాకున్నది.

ఈ లోకమును గమనించినచో మనకు విదితమగును. ఒకచోట ఎంతో ఆనందమును కలుగ జేయు పరిస్థితులు నెలకొనియుండును. మనస్సును అమాంతముగ లాగికొనివేయును. మనము మన స్థితి ఏమిటో తెలియని ఆనందదోలికలయందు ఊగిపోవుచుండును.

మరికొన్ని సమయములయందు ఎంతో దుఃఖమును మానసిక పరితాపమును హృదయవిదారక పరిస్థితులు నెలకొని మానవుని క్రుంగదీసి మరి లేవనటువంటి పరిస్థితికి తీసికొనిపోవును.

అందుకే భగవానుడు భగవద్గీతలో ఈ రెంటియందు సమానమైన మానసిక వృత్తిని కలిగియుండ వలయు నని దృఢముగ చెప్పియున్నాడు.

“ద్వంద్వాతీతో విమత్సరః” ద్వంద్వములయందు సమానుడై అతీతుడై వాటికి తనమనస్సునందు ఏమాత్రము చోటివ్వక మాత్సర్యము లేక తన జీవితమును గడుపవలయును. అందువలన ప్రకృతికి అతీతుడై పరమాత్మను చేరుకోగలడు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

6. ద్వారకా కాండము

27. తపోవ్రత కలశము

67. వరప్రాప్తి కమండలువు

205. పాండ్రకవధ చమసము

శ్రీకృష్ణుడు బదరికయందుండగా పాండ్రకవాసుదేవుడు రాజులను సమావేశమొనర్చి “నే నొక్కడనే వాసుదేవుడను, నన్నే గది, చక్రి, శంఖి, శార్ఙ్గి అని నుతింపుడు నా మిత్రుడైన నరకుని వాడు వధించినాడు నేను ఆ గొల్లపిల్లవానిని చంపుదును మీరు నన్ను వాసుదేవుడని స్తుతింపకున్నచో మీకు దండనము విధింతును.” అని బెదరించెను. వారిలో శ్రీకృష్ణుని పరాక్రమము నెఱింగినవారు కొందఱు లజ్జింపగా కొందఱు కేశవుని జయింతుమని ప్రగల్భములు పలికిరి.

అప్పు డచ్చటికి కైలాసమునండి నారదుడు వచ్చెను. ఆయనను అర్పించి పాండ్రకుడు ఈ రాజులందఱు నాకు సహాయులై యున్నారు. వీర్యబలహీనుడయ్యును నా పేరును ధరించిన యా యాదవుని జయించి ద్వారకను నాశమొనర్తును. ఈ విషయమును దేవేంద్రునకు కూడ చెప్పుము” అని గర్వించి పలికెను. నారదుడు నవ్వుచు, “పామరుడు తప్ప ఎవ్వడును ఇట్లు పలుకడు. శ్రీకృష్ణుడు నీ గర్వమును హరించును” అనెను. పాండ్రకుడు కుపితుడై “నీతో ఏమి అన్నను శపింతువని భయపడుచున్నాను. ఇంక నీవు పొమ్ము” అనెను.

నారదుడు మౌనముతో బయలుదేరి అప్పుడే బదరికా వనమునకు పోయి కృష్ణునితో పాండ్రకుని వృత్తాంతమును చెప్పెను. “సరే! వానిని ఇష్టము వచ్చినట్లు మాటాడనిమ్ము రేపే వాని గర్వమును హరింతును” అని శ్రీకృష్ణుడు ఆయనకు నమస్కరించి వీడ్కొలిపెను. తెల్లవారినంతనే బదరికావనములోని మునిజనులకు నమస్కరించి శ్రీకృష్ణుడు గరుడుని ఆరోహించి వెంటనే బయలుదేరెను.

పౌండ్రకుండు నారదుండు వెడలినంతనే ఏకలవ్యాదులతో బయలుదేరి అమిత వేగమున అర్ధరాత్రమునకు ద్వారకకు చేరి దానిని ముట్టడించెను. యాదవవీరులు దీపములతో వచ్చి శత్రువులను మార్కొనిరి. యుద్ధము ఘోరముగా జరిగెను. ఏకలవ్యుండు విజృంభించి వేసుదేవోగ్రసేనాదులను జయించి యాదవసైన్యమును పారుద్రోలెను. పౌండ్రకుండు తనకు జయము కలిగినట్లే తలంచుచు, “సత్వరులై నగర ప్రాకారములను ఛేదింపుండు సౌధములను కూల్చుండు కన్యలను దాసీజనములను ధనములను హరింపుండు” అని ప్రోత్సహింపజొచ్చెను. సాత్యకి బలరాములను పురస్కరించుకొని యాదవులు మరల శత్రువులను మార్కొనిరి. పౌండ్రకుండు సాత్యకితో, ఏకలవ్యుండు బలభద్రునితో ఘోరముగా పోరజొచ్చిరి.

మధ్యాహ్నమగుచుండగా శ్రీకృష్ణుండు ద్వారకకు చేరి గరుత్మంతుని వీడ్కొలిపి దారుకాణీతమైన రథమున సంగ్రామరంగమున ప్రవేశించెను. కృష్ణుని చూచినంతనే పౌండ్రకుండు సాత్యకిని దాటి కృష్ణునిపైకి పోవుటకు యత్నించెను. సాత్యకి వానిని పోనీక అడ్డగించి పోరుజొచ్చెను. కృష్ణుండు సాత్యకిని వారించి పౌండ్రకుని మార్కొని వానితో కొంతసేపు యుద్ధక్రీడ గావించి చక్రముచే వాని శీర్షమును ఖండించి విజయోత్సవముతో పురమున సుధర్మకు చేరెను.

బలరాముని ధాటికి తట్టుకొనలేక ఏకలవ్యుండు పారిపోజొచ్చెను. బలభద్రుండు తరుము చుండగా వాండు సముద్రమునుజొచ్చి ఒక ద్వీపమునందు దాగు కొనెను. హలాయుధుండు వెనుకకు మరలి సుధర్మకు చేరెను.

శ్రీకృష్ణుండు కైలాస వృత్తాంతమును యదువీరులకు చెప్పి అంతఃపురమున కేగి రుక్మిణీ సత్యభామాదులను అలరించెను.

ఈ వృత్తాంతమున సంశయాస్పదములైన విషయములు కొన్ని కలవు. పుత్రుని కొఱకు తపస్సు చేయుటకు పోవుదు నని రుక్మిణితో చెప్పిన శ్రీకృష్ణుండు యదువీరులతో ఆమాట చెప్పక ఒకానొక కారణమున మహేశ్వరుని చూడంగోరుచున్నానని ఏల చెప్పెను? రుక్మిణి పుత్రుని ప్రార్థించెనని చెప్పిన వైశంపాయనుండు జనమేజయునితో, “ఆ జగన్నాథుండు దేని నుద్దేశించి తపస్సు చేయుచుండెనో తెలియదు ఈశ్వరుని యాలోచనమును తెలిసికొనుట కష్టము కదా” అని యెట్లు చెప్పెను? శంకరుండు కృష్ణునితో, “నీ ప్రార్థన పుత్రుని కొఱకైనచో నీకు పూర్వమే ఇచ్చితిని” అని చెప్పుట గమనింపదగియున్నది. ఈ విషయము కృష్ణునకు తెలియదా?

శ్లో॥ అహం తు యాస్యే కైలాసం కుతశ్చిత్ కారణాత్ నృపాః ॥

శ్లో॥ శంకరం ద్రష్టుకామోఽస్మి భూతభావన భావనమ్ ॥

హరివంశము - భవిష్యపర్వము - అధ్యాయము - 74, శ్లో. 19, 20

శ్లో॥ కి ముద్దిశ్య జగన్నాథ స్తప శ్చరతి మానవః ॥

శ్లో॥ తం న విద్యో యథాకామం దుర్జ్జే యేశ్వర చింతనా ॥

హరివంశము - భవిష్యపర్వము - అధ్యాయము - 84, శ్లో. 18,19

శ్లో॥ పుత్రార్థం యది తే దేవ తపశ్చర్యా జనార్దన ॥

శ్లో॥ పుత్రో దత్తో మయాదేవ పూర్వమేవ జగత్పతే ॥

హరివంశము - భవిష్యపర్వము - అధ్యాయము - 88, శ్లో. 4,5

దీనినిబట్టి శ్రీకృష్ణుడు కేవలము పుత్రునికొరకు తపస్సు చేయలేదనుట స్పష్టము. ఉత్తమ పుత్రప్రాప్తికి తపస్సు ఆవశ్యకమని ఆదర్శమును చూపుట ఘంటాకర్ణుని అనుగ్రహించుట, పరమేశ్వరునిచే హరిహరాభేదమును ప్రకటింపజేయుట ఈ కృష్ణప్రయత్నమునకు ప్రధాన ఫలములు. మఱియు పుట్టినప్పటినుండి గోవర్ధనోద్ధరణము రాక్షస సంహారము మొదలగు కృత్యములలో వ్యయించిన తపశ్శక్తిని మరల ఆయన సమృద్ధ మొనర్చుకొనుట కూడ ఒక ఫల మని చెప్పవచ్చును.

206. మన్మథావతరణ చమనము

శ్రీకృష్ణుడు మహేశ్వరుని వరమునుగూర్చి చెప్పి రుక్మిణిని ఆనందింపజేసెను. ఆమె కొంత కాలమునకు గర్భవతియై పుత్రుని ప్రసవించెను. ప్రభాభాసురుడైయున్న యా శిశువునకు ప్రద్యుమ్నుడని నామకరణమొనరించిరి. నగరమంతయు ఆనందకోలాహలము నొందెను. పూర్వము ఈశ్వరుని క్రోధముచే దగ్ధుడైన మన్మథుడు ప్రద్యుమ్నుడుగా అవతరించెను. మన్మథునకు శంబరుడను నసురుడు శత్రువు. శ్రీకృష్ణునకు జ్యేష్ఠపుత్రుడుగా మన్మథుడు దవతరించునని అతడు శంబరునకు మృత్యువగు నని ఆకాశవాణి పలికియుండెను. ఆ మాట విని జన్మించినంతనే మన్మథుని చంపవలయు నని వాడు కనిపెట్టుకొని యుండెను. చారులవలన రుక్మిణికి పుత్రుడు కలిగెనని తెలిసికొని వాడు అదృశ్యుడై అంతఃపురమున ప్రవేశించి ప్రద్యుమ్నుని గైకొని పోయి సముద్రమున పారవైచి వెడలిపోయెను. రుక్మిణి ప్రక్కన శిశువు కన్పింపకుండుటచే అంతఃపురము కల్లోలిత మయ్యెను. రుక్మిణి విలపింపజొచ్చెను. ఎచ్చట వెదకినను శిశువు కన్పింపలేదు. కృష్ణుడు జరిగిన వృత్తాంతము నెఱింగియు, భవితవ్యమును అతిక్రమింపరాదని, శంబరుని వృత్తమును ప్రస్తావింపక, రుక్మిణితోపాటు తాను కూడ విస్మయమును దుఃఖమును ప్రకటించుచుండెను. శత్రువైన రాక్షసుడు దెవడో బాలుని హరించి యుండునని, అయినను ఈశ్వరుని వరమున జన్మించినవానికి ప్రాణాపాయము సంభవింపదని ఎప్పటికైనను అతడు లభింపవచ్చునని రుక్మిణ్యాదులు ఊరట నొందుచుండిరి.

68. పరిణయపరంపరా కలశము

207. పాంచాలీస్వయంవర చమసము

పాండవులు లక్ష్మణులను దగ్ధులైనారని విని విచారించి ద్రుపదుడు ఆ వార్తను నమ్మకుండును. ద్రౌపది అర్జునుని కొఱకు ఉద్దేశింపబడిన కన్య. అందువలన ద్రుపదుడు ఎట్లైనను అర్జునునకే ఆమెను ఈయవలయునను తలంపును మనస్సునం దుంచుకొని, ధనుర్విద్యాపారీణుడైన యతనికి మాత్రమే సాధ్యమగునట్లుగా పెద్ద ధనుస్సును బాణములను అంతరిక్షమునందు యంత్రరంధ్రములో నుండి కన్పించుచు మిగుల వేగముతో భ్రమించు లక్ష్మము నేర్పఱచి ఆ లక్ష్మమును భేదించువానికి పుత్రిక నొసంగుదునని ప్రకటించెను. ఆ స్వయంవరము కొఱకు ప్రసిద్ధులైన క్షత్రియ వీరులందఱును వచ్చిరి. వ్యాసభగవానుని ప్రోత్సాహమున పాండవులు కుంతితో కూడ బ్రాహ్మణ వేషములతో భూసురబృందములతో దక్షిణ పాంచాలమున ద్రుపదనగరమునకు చేరిరి.

వృష్ణంధక వీరులతో బలరామకృష్ణులు కూడ ఆ స్వయంవరమునకు వచ్చిరి. వారందఱు కృష్ణుని మతము ననుసరించి లక్ష్మణుడనమునకు ప్రయత్నింపక ఉత్సవమును మాత్రమే చూచుచు కూర్చుండిరి. కృష్ణుడు నివులుగప్పిన నిప్పులవలె బ్రాహ్మణ సమాజమున సమున్నతకాయులై మత్తగజములవలె నున్న పాండవులను గుర్తించి బలరామునకు రహస్యముగా చెప్పెను. బలరాముడు కూడ వారిని మెల్లగా గుర్తించి తమ్మునివైపు సంప్రీతితో చూచెను.

శ్లో॥ హలాయుధస్తత్ర జనార్దనశ్చ వృష్ణంధకాశ్చైవ యథా ప్రధానమ్ ।

ప్రేక్షాం సృ చక్రర్యదు పుంగవాస్తే స్థితాశ్చ కృష్ణస్య మతే మహాన్తః ॥

శ్లో॥ దృష్ట్వా తు తాన్ మత్తగజేంద్ర రూపాన్ పంచాభిపద్మా నివ వారణేంద్రాన్ ।

భస్మావృతాంగా నివ హవ్యవాహాన్ కృష్ణ ప్రదధ్యే యదువీరముఖ్యః ॥

శ్లో॥ శశంస రామాయ యుధిష్ఠిరం సభీమం సజిష్ణుం చయమౌచవీరౌ ।

శనై శనై స్తాన్ ప్రసమీక్ష్యరామో జనార్దనం ప్రీతమనా దదర్శ హ ॥

మహాభారతము - ఆదిపర్వము - అధ్యాయము - 187, శ్లో. 8.9.10

రాజకుమారులనేకులు ప్రయత్నించి ధనుస్సునే ఎక్కుపెట్టలేక పోయిరి. శిశుపాలుడు జరాసంధుడు ఆ వింటియొక్క భారముచేత మోకాళ్ళపై వ్రాలిరి. కర్ణుడు ధనుస్సును సజ్యమొనరించి లక్ష్మమును భేదించుటకు బాణమును గైకొనుచుండగా ద్రౌపది “నేను సూతుని వరింపను” అని నవ్వుచు బిగ్గరగా పలికెను. కర్ణుడు నిర్విణ్ణుడై సూర్యుని చూచుచు వింటిని విడిచిపెట్టెను.

శ్లో॥ దృష్ట్వా తు తం ద్రౌపదీ వాక్యముఁజైః
జగాద నాహం వరయామి సూతమ్ ।
సామర్థహాసం ప్రసమీక్ష్య సూర్యం
తత్యాజ కర్ణ స్ఫురితం ధనుస్తత్ ॥

మహాభారతము - ఆదిపర్వము - అధ్యాయము - 187, శ్లో. 23

పిదప అర్జునుఁడు బ్రాహ్మణ మధ్యము నుండి లేచి ధనుస్సునొడ్డకు పోయి దానికి ప్రదక్షిణ ననుస్మారములు గావించి ఎక్కుపెట్టి లక్ష్మమును భేదించెను. ద్రౌపది వానిని వరించెను.

ధర్మరాజు సంతసించి నకులసహదేవులను గైకొని వెడలిపోయెను. సంఘర్షణము సంభవించి తాము అయిదుగురును యుద్ధసన్నద్ధులైనచో తమ్ము జనులు తప్పక గుర్తింతు రను నభిప్రాయముతో కాఁబోలు ధర్మరాజు అట్లు వెడలిపోయెను. అతఁడు ఊహించినట్లే రాజపుత్రులు ద్రుపదుని పైకి పోయిరి. ద్రుపదుఁడు భయపడి బ్రాహ్మణుల వెనుకకు పోయెను. అర్జునుఁడు కర్ణుని, భీముఁడు శల్యుని ఓడించిరి. వెడలిపోయినవారు ధర్మనకులసహదేవులని, వృక్షమును ఆయుధముగా గైకొన్నవాఁడు భీముఁడని, ధనుస్సు నెక్కుపెట్టినవాఁడు అర్జునుఁడని కృష్ణుఁడు బలరామునకు వివరించి చెప్పెను. అప్పటికి బలరాముఁడు పూర్తిగా నమ్మి పాండవులు లక్ష్మయింటి నుండి బయల్పడినందులకు చాల సంతోషించెను.

అప్పుడు కృష్ణుఁడు యుద్ధసన్నద్ధులైయున్న రాజులను చూచి, “అతఁడు లక్ష్మమును భేదించి ధర్మముగా ద్రౌపదిని పొందెను. మీరు అతనిని ప్రతిఘటించుట అక్రమము” అని వారికి నచ్చజెప్పెను. వారందఱు వెడలిపోయిరి.

భగవాన్ శ్రీసత్యానందమహర్షి సంచార సత్సంగ సమావేశము

2023 ఫిబ్రవరి 5వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 459వ సమావేశము నిజామాబాద్ జిల్లా నందిపేట మండలము అయిలాపురము గ్రామములో శ్రీరామకృష్ణానందాశ్రమములో శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి రంగు గంగారాం

సెల్ : 9849688069

ఓం నమో భగవతే శ్రీసత్యానందాయ
ఆశీః పరంపర

అధర్మస్య నాశోస్తు.

నమామ వేద మాతరమ్

ధర్మస్య విజయోస్తు.

శ్రీవిశ్వమీమాంసా విజయతే తరామ్

శ్రీశ్రీశ్రీ బ్రహ్మనందతీర్థస్వాములవారు

శ్రీసత్యానందాశ్రమ పీఠాధిపతులు

ఇనమడుగు -524137

(శ్రీబ్రహ్మనందతీర్థస్వాములవారు వజ్రోత్సవ సంచికకు వ్రాసిన వ్యాసమును

“శ్రీవిశ్వమీమాంస” అమృతోత్సవము జరుపుకుంటున్న సందర్భముగ ప్రకటించుచున్నాము

శ్లో॥ తర్కస్య చా ప్రతిష్ఠానాత్ అగమ్యత్వాత్ సురై రపి ।

నిత్యే ధర్మే పరే తత్త్వే వేదైక శరణావయమ్ ॥

శ్లో॥ శోణాదినాథ చరణాంబుజ యుగ్మరుక్మ

వ్యామోహతస్తదితరాణి తృణాయ మేనే ।

అస్మద్గురో ర్భగవతోస్య దయైక సింధో!

శ్రీసత్యమౌని చరణౌ శరణం ప్రపద్యే ॥

శ్రీవిశ్వమీమాంస అను సచిత్రాధ్యాత్మిక మాసపత్రిక నెల్లూరుజిల్లా ఇనమడుగునకు తూర్పున సున్న శ్రీసత్యానందాశ్రమమునుండి 1947 నవంబరునుండి వెలువడుచున్నది. పై మాసపత్రికకు భగవాన్ శ్రీరమణమహర్షులవారు సద్గురు శ్రీసత్యానందమహర్షులవారి ప్రార్థనను ఆలకించి అపారదయతో ‘శ్రీవిశ్వమీమాంస’ అను నామకరణమును చేసి తమ అనంత ఆశీస్సులను ఆ పత్రికపై ప్రసరింపజేసిరి. ఈ పత్రిక మహాత్ముల పండితుల అనుభవపూర్వక సందేశములతో వ్యాసములతో వెలువడుతు దేవదూతగా భక్తుల గృహములజేరి అనంత ఆధ్యాత్మిక ప్రసారము చేయుచున్నది. 2006 అక్టోబరు నాటికి ఏబది తొమ్మిది సంవత్సరములు పూర్తియై అఱువదియవ సంవత్సరములో ఈ పత్రిక ప్రవేశించుచున్నది. ఈ ఆధ్యాత్మిక కృషికి చిహ్నముగ వజ్రోత్సవ సంచికను ప్రచురించుటకు శ్రీసత్యానందాశ్రమ సంఘమువారు సంకల్పించిరి.

ఈ వజ్రోత్సవ ప్రత్యేక సంచిక మహాత్ముల, పండితుల సందేశములతో కూడి సకాలమునకు వెలువడునట్లు సద్గురు శ్రీసత్యానందమహర్షులవారు, భగవాన్ శ్రీరమణ మహర్షులవారు ఆశీర్వదించి అనుగ్రహింతురుగాక! లోకమునందు ధర్మ ప్రచారము నిరంతరము సాగును గాక!

సంపాదకీయము

భగవదనుగ్రహమున భగవాన్ శ్రీరమణ మహర్షులవారి సంపూర్ణానుగ్రహమున, భగవాన్ శ్రీ సత్యానంద మహర్షులవారి సంకల్పబలమున, పూజ్య శ్రీ బ్రహ్మానందతీర్థస్వాములవారి అకుంఠిత దీక్షాప్రభావమున శ్రీవిశ్వమీమాంస 2022 అక్టోబరు సంచికతో 75 సంవత్సరములు సంపూర్ణము చేసికొని డెబ్బది ఆరవ సంవత్సరములో ప్రవేశించినది. ఈ శుభసందర్భమును పురస్కరించుకొని 2023 జనవరి సంచిక అమృతోత్సవ విశేషసంచికగ ప్రచురింప ప్రయత్నించితిమి కాని సాధ్యము కాలేదు.

ఈ డెబ్బదియైదు సంవత్సరముల గమనమును గణుతించినచో ఎన్నో అవరోధములు, ఎన్నో అడ్డంకులు, ఎన్నో ప్రతిబంధకములు మరెన్నో ఆర్థికసమస్యలు యెదురైనను అన్నింటిని అధిగమిస్తూ పురోభివృద్ధిని సాధించినదంటే అందులకు కారణము పరమేశ్వరానుగ్రహము, శ్రీమహర్షులవారి సత్సంకల్పబలము. భక్తుల అండదండలు. చందాదారుల సహకారము.

భారతదేశమునకు 1947వ సంవత్సరంలోనే స్వాతంత్ర్యము రావడం శ్రీవిశ్వమీమాంస మాసపత్రికను ప్రారంభించడం జరిగినవి.

మన భారతీయ సంస్కృతికి పట్టిన దుగ్గతిని పునరుద్ధరించుటకై ప్రారంభించిన దేవదూతయగు శ్రీవిశ్వమీమాంస మాసవాళిని తన దివ్యసందేశములద్వారా జాగృతమొనర్చుచునే యున్నది.

శ్రీమహర్షులవారు తమ ప్రసంగములలో “నైతికాధ్యాత్మికములు సర్వదా, సర్వథా సర్వులచే అనుష్ఠేయములు” అని ఊది చెప్పుచుండెడివారు. శ్రీవారి వాణి విన్నవారికి అది సింహగర్జనయే. భౌతికమునందు మునిగి నిద్రపోవుచున్న జనులకు మేలుకొలుపు.

సమాజమునందు భౌతికాధ్యాత్మికముల సమన్వయ మొనర్చి ఈ లోకమునందే మానవుని మాధవునిగ తీర్చిదిద్దుటకు శ్రీమహర్షులవారు అసిధారావ్రతముగ అఖండకృషిని గావించిరి.

నైతికముగ పతనమునొందినవాడు ఆధ్యాత్మికమునకు పనికిరాజాలడు. ఆత్మస్థైర్యము వానికి చాలదు. ఏ పని చేయుటకు వాని మనస్సు ఉవ్విళ్ళూరదు. ఇది అందరి అనుభవములోని మాట. ఆధ్యాత్మికముగ పరిణతినొందవలయు ననిన నైతిక విలువలను సామాజిక వ్యవస్థను

ఈ పేజీ స్థల దాతలు : శ్రీఅగ్ని వెంకయ్య శ్రీమతి లక్ష్మీ దంపతులు, ఇనమడుగు

చక్కగ సమగ్రముగ కాపాడవలయును. ఆధ్యాత్మికముగ పరిణతినిచెందినవారు బ్రహ్మానంద మును పరమశాంతిని అనుభవించుచు సర్వభూతహితరక్షలై యుందురు. వారు తమ జీవితమును సమాజశ్రేయస్సునకై వినియోగింతురు. తాము తరించి తోటి సమాజముయొక్క అభ్యుదయ నిశ్చయసములకు అహర్నిశలు పాటుపడిన మహాపురుషులు భగవాన్ శ్రీసత్యానంద మహర్షులవారు. దీనినే అచార్యపాదులవారు వివేకచూడామణియందు ఇట్లు నుడివియున్నారు. “శాస్త్రః మహాస్త్రః సస్త్రః వసంతవత్ లోకహితం చరస్త్రః”

“మాకు శ్రీరమణమహర్షి ఒక చక్షువు, శ్రీరామకృష్ణపరమహంస మరొక చక్షువు” అని శ్రీమహర్షులవారు సభలయందు వాకొనువారు. భీష్మపితామహులవారు ధర్మరాజునకు ఎన్నో ధర్మములను ప్రబోధించుచు “వేదము చెప్పినది, నేను చెప్పుచున్నాను, వేదము చెప్పినది నేను చెప్పుచున్నా” నని వేదప్రామాణ్యమును ఉద్ఘాటించియున్నారు. అట్లే జీవితాంతము అఖండ కర్మయోగియై శ్రీమహర్షులవారు భారతీయులందఱికి ప్రామాణికగ్రంథమైన భగవద్గీతా, మహనీయుల ప్రబోధములను అవిరళముగ ప్రచారము గావించియున్నారు. ఆకృషిలోని ఒక భాగమే శ్రీవిశ్వమీమాంస ఆధ్యాత్మిక తెలుగు మాసపత్రిక. శ్రీమహర్షులవారి భావతరంగిణులను ప్రజలకు పంచిపెట్టుటకే ఈ మాస పత్రిక ప్రారంభింపబడినది.

ఉపన్యాసములయందుగాని, వ్యాసములయందుగాని శ్రీమహర్షులవారు చక్కని సరళమైన మధురమైన భాషను ప్రయోగించెడివారు. మన తెలుగువారు తెలుగును మరచుచున్న ఈ సమయమున శ్రీవిశ్వమీమాంస తెలుగుభాషాభిమానులకు కూడ ఆనందము కల్గించుచున్న దనుటలో సందేహములేదు.

నెల్లూరు స్టోన్ హౌస్ పేటలో ఉండిన భగవాన్ ప్రెస్ నందు శ్రీవిశ్వమీమాంస ప్రథమసంచిక నుండి 1964వరకు, అప్పటినుండి కొన్నిసంవత్సరములు విశాఖపట్టణము శ్రీరంగాప్రెస్ నందు, నెల్లూరు కమలాంబికా ప్రెస్ నందు మరికొంతకాలము ముద్రింపబడినది. 1972వ సంవత్సరము శ్రీవారి షష్టిపూర్తి సందర్భముగ “శ్రీసత్యానందముద్రణాలయము” శ్రీసత్యానందాశ్రమమునందు ప్రారంభింపబడినది. అప్పటినుండి దీనియందు ఆశ్రమవాసులు అనేకులు ఇప్పటికిని ముద్రణాది కార్యములు గావించుచున్నారు.

1972నుండి శ్రీవిరజానంద తీర్థస్వామివారు, శ్రీపురుషోత్తమబ్రహ్మచారిగారు, శ్రీబాలకృష్ణ గారు, సూర్యనారాయణగారు, శ్రీఆత్మకూరు శ్రీనివాసరావుగారు, శ్రీపతి కోదండరామయ్యగారు ముద్రణాలయమునందు పనిని జేసియున్నారు. నేనుకూడ శ్రీవారి ఆదేశమును పాటించుచు ముద్రణాది కార్యముల జేసితిని.

శ్రీసత్యానందమహర్షులవారి ఆశయములను ప్రచారమొనర్చుటయే తమ జీవితపరమావధిగ భావించి శ్రీసత్యానందాశ్రమ పీఠాధిపతులైన పూజ్య శ్రీబ్రహ్మానందతీర్థస్వాములవారు నిర్విరామముగ ప్రచార ప్రసారములను కొనసాగించుచుండిరి. అందులో భాగంగానే 2002లో శ్రీబ్రహ్మానందతీర్థ స్వాములవారు కంప్యూటరును తెప్పించి అందు నన్ను నియోగించినారు. పూజ్య శ్రీబ్రహ్మానందతీర్థ స్వామివారి ఆదేశము మేరకు 2003 మార్చినుండి నేను సంపాదకత్వమును నిర్వహించుచున్నాను. శ్రీస్వామివారి ఆజ్ఞలను తు.చ. తప్పక ఆచరించుచు ఈ జీవితమును శ్రీమహర్షులవారి ఆశయసిద్ధికై అర్పించు మహద్భాగ్యము లభించినందులకు నే నెంతయో ధన్యుడను. ఇట్టి సదవకాశమును ప్రసాదించిన సద్గురుదేవుల చరణారవిందములకు వినమ్రుడనై సాష్టాంగ దండ ప్రణామముల సర్పించుచున్నాను.

శ్రీవిశ్వమీమాంస మాసపత్రికయందు తొలినుండి మన ఉపాస్యగ్రంథములైన రామాయణ భారత భాగవతముల, వేదముల, ఉపనిషత్తుల సారము ప్రచురింపబడుచున్నది. శ్రీమహర్షుల వారిచే రచింపబడిన అమృతోపమానములైన అనేక వ్యాసములు ప్రకటింపబడుచున్నవి. సర్వమత సర్వమానవ సౌభ్రాతృత్వమే శ్రీవిశ్వమీమాంస పరమలక్ష్యము. ఎందరో మహాపురుషులు, పండితులు, భక్తులు తమ తమ సందేశములద్వారా తమ అభిప్రాయములను వ్యక్తము చేయుచునే యున్నారు.

ఏ పత్రికకైనను చందాదారులు మూలస్థంభములు. కావున ఇట్టి పత్రికాప్రచారము గురుసేవగా భావించి అధికసంఖ్యలో చందాదారులను చేర్చింప గోరుచున్నాను. ఎంత అధికసంఖ్యలో చేరిన అంత స్వాంగసుందరముగ శ్రీ విశ్వమీమాంస వెలువడుటకు అవకాశ ముండును.

కావున శ్రీవిశ్వమీమాంస ప్రతివారి హస్తములను అలంకరించి ఆధ్యాత్మికముగ భౌతికముగ పారమార్థికముగ మానవుని మహోన్నతుని చేయగలదని మా ప్రాగాఢ విశ్వాసము.

తెలంగాణ కోరుట్ట శ్రీ కన్యకాపరమేశ్వరి దేవస్థాన కళ్యాణ మంటపమునందు 2023 జనవరి 8వ తేది ఆదివారము శ్రీవిశ్వమీమాంస అమృతోత్సవములు జరుగుట మహదానందదాయకము. భక్తులు, పాఠకులు అందరూ ఈ కార్యక్రమములో పాల్గొని పరమానందమును అనుభవించుట గాక!

శ్రీసత్యానందాశ్రమము
ఇనమడుగు, 1-1-2023

శ్రీమహర్షులవారి పాదరేణువు
స్వామి శ్రీహరి తీర్థ
సంపాదకుడు, శ్రీవిశ్వమీమాంస

ఈ పేజీ స్థల దాతలు : శ్రీ||శే|| శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూసుతి మరియు కుటుంబ సభ్యులు, మెట్పల్లి

వ్యావహారికాంధ్ర మహాభారతం

భీష్మ పర్వము - శ్రీ పురిసండా అప్పలస్వామి

మొదటి ఆశ్వాసము

యుద్ధము

సాయంకాల మయింది. సూర్యు డస్తమించాడు. మునిమాపు ముంచుకు వచ్చింది. నిజసైన్యం నాశనమవుతూ వుండడమూ, అర్జునుడి దివ్యబాణాలు నివారించడానికి వీలు లేకపోవడమూ విచారించి, భీష్ముడూ, ద్రోణుడూ, బాహ్లికుడూ దుర్యోధనుడూ సేనలు మళ్ళించారు. దివిటీలు వేసుకుని విడిదికి వచ్చేశారు.

శ్రీకృష్ణుడితో కలిసి నవ్వుతూ కేరుతూ, వందిజనులు కీర్తిస్తూ వుండగా శిబిరానికి వెళ్ళారు పాండవులు. ఆ రాత్రి దుర్యోధనుడి శిబిరంలో సైనికులు అర్జునుడి పరాక్రమమూ, దేశ దేశాల చతురంగబలాల నాశనమూ గుంపులు గుంపులయి చెప్పుకున్నారు.

నాలుగోరోజు

మర్నాడు భిక్కున తెల్లవారేసరికి యుద్ధానికి బయలుదేరాడు భీష్ముడు. అతడివెంట సముద్రతరంగాలలాగ వరసలు వరసలు బయలుదేరింది కౌరవసైన్యం. ద్రోణాచార్యులూ, దుర్యోధనుడూ బాహ్లికుడూ, కృతవర్మా గబగబా వెళ్ళి సేనలతో కలుసుకున్నారు. ఏనుగుల ఘీంకారాలూ, రథాల క్రేంకారాలూ, గుర్రాల సకిలింపులూ చెవులు దిమ్మెత్తించాయి. బాగా వ్యాపించిన పెద్ద మేఘమాలలా అవుపించింది కౌరవసైన్యం. మంచి వీరరసంతో వుప్పొంగుతూ ప్రత్యక్షమయింది పాండవసైన్యం. కౌరవసేన చూసి తమసైన్యంలో ముందుకి వచ్చారు కృష్ణార్జునులు. సూర్యుడూ, చంద్రుడూ ఇద్దరూ వొక్కదగ్గరే ప్రకాశించినట్లు అగుపించారు వాళ్ళు. తూర్వాలూ, సింహనాదాలూ చెలరేగి, ఆయుధాలతో నిప్పులు రాలుస్తూ, ఉభయపక్షాల చతురంగసేనలూ హోరుమని కలబడ్డాయి. ఇరుపక్షాలవీరులూ తోమరాలతోనూ, ప్రాసలతోనూ చంపుకున్నారు. బల్లెలతోనూ, బాకులతోనూ పొదుచుకున్నారు. గండ్రగొడ్డళ్ళతోనూ, కత్తులతోనూ నరుకుకున్నారు.

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టేపల్లి.

గద్దలతోనూ ముసలాలతోనూ, ముద్గరాలతోనూ బాదుకున్నారు. గదలతోనూ, ప్రాసలతోనూ తలలు పగలగొట్టుకున్నారు. కలబడుతూ, తప్పుకుంటూ, గుంపులు గుంపులయిపోతూ విడిపోతూ, తరుముతూ, నిలబడుతూ పోట్లాడారు. ఎన్నో చోట్ల ఎన్నో రకాల ఎన్నో మొదలయి జరిగింది యుద్ధం.

తాటిచెట్టుజెండా తళతళా మెరుస్తూవుంటే, మంచి ఉత్సాహంతో అర్జునుడిమీదికి రథం వురికించాడు భీష్ముడు. దుర్యోధనుడూ, ద్రోణుడూ, వివింశతి, కృపూ, సోమదత్తుడూ, శల్యుడూ భీష్ముడివెంట వురకలు పెట్టారు. ఆ ఏడుగురినీ ఎదిరించాడు అభిమన్యుడు. వాళ్ళు కొడుతూవున్న బాణాలన్నీ అడ్డులేని బాణాలతో తుంచేసి, అగ్నిహోత్రుడిలాగ ప్రచండమైన తేజస్సుతో రణవేదికమీద వెలిగిపోయా డతడు.

అభిమన్యుణ్ణి దాటేసి, భయంకరమైన బాణాలు అర్జునుడిమీద కురిపించాడు భీష్ముడు. గొప్ప గొప్ప బాణాలతో వరసపెట్టి సరికేశాడు అర్జునుడు. అలా ఘోరంగా జరిగిన భీష్మార్జునులయుద్ధం ఉభయ సేనలూ నివ్వెరపడిచూశాయి కొంచేపు.

అశ్వత్థామా, భూరిశ్రవుడూ, శల్యుడికొడుకూ, చిత్రసేనుడూ మదగజాలు సింహంకొదమని పొదివినట్టు అభిమన్యుణ్ణి చుట్టుముట్టారు. చూసి, మెల్లిగా నవ్వుతూ అశ్వత్థామ గుండెలమీద బాణం కొట్టాడు అభిమన్యుడు. శల్యుడికొడుకు జెండా ఎగరగొట్టేశాడు. చిత్రసేనుడి ధనుస్సు విరిచేశాడు. భూరిశ్రవుణ్ణి కీచుకీచు మనిపించాడు. వీళ్ళూ, దుర్యోధనుడూ మొదలైన ముందటి ఆరుగురూ కలిసి వొక్క మొగిని అతడిమీద బాణాలు రువ్వారు. ధనుష్టంకారంచేస్తూ అంతమంది తోనూ అద్భుతంగా పోరాడాడు అభిమన్యుడు. మహారాజా! హస్తలాఘవంలోనూ, అధికబలం లోనూ, శౌర్యమహిమలోనూ, అధికదైర్యంలోనూ అభిమన్యుడిముందు మన మహావీరులు దిగదుడుపుకైనా సరికారంటే నమ్ము.

అలా పదిమందితోనూ పోరాడుతున్న కొడుకుని చూసి గట్టిగా సింహనాదం చేసి వచ్చిపడ్డాడు అర్జునుడు. అందరికీ అన్ని రూపులయి, నొప్పించీ చిక్కుపెట్టేసే వొదిలిపెట్టా డతడు. దాంతో నీ కొడుకు పంపడంతోనే త్రిగర్తులూ, కృతవర్మా, కేకయులూ ఇరవై అయిదువేల రథాలవాళ్ళని వేసుకుని అభిమన్యుణ్ణి ముట్టడించారు.

“సారథీ, అదిగో అటు పరుగెత్తించు మన రథం” లోపల చొచ్చుకుపోయి యుద్ధంచేస్తూన్న అర్జునుణ్ణి దూరంనించే చూసి, విజృంభించి సారథిని తొందరచేసేశాడు ధృష్టద్యుమ్నుడు. వాడివాడి బాణాలతో శత్రువుల్ని జజ్జరిల్లజేసేస్తూ శౌర్యపరాక్రమాలతో విజృంభిస్తున్న సేన వెనకవేసుకుని,

అర్జునుడిరథం దాటుకుంటూ మనసేనమీద వాలాడతడు. వస్తూనే కృపాచార్యుల్ని మూడు బాణాలతో కొట్టాడు. శల్యుడిమీద పది బాణాలు వేశాడు. ఒక బాణం వేసి దృఢగతుడయిన కృతవర్మ గుర్రాలూ, రథమూ కూలగొట్టేశాడు. ఉగ్రుడయిపోయి అతడిమీద గబగబా పది బాణాలు కొట్టాడు శల్యుడికొడుకు. అతడిసారథినీ పదిబాణాలతో కెప్పుమనిపించాడు. కోపంతో మండిపడ్డాడు ధృష్టద్యుమ్నుడు. ఎర్రబడ్డ అతడిమొహంలో చిరునవ్వు మొలకలెత్తింది. ఆటోపంతో శల్యుడి కొడుకువిల్లు పెళ్ళుమనిపించా దతడు. నాగుపాముల్లాటి బాణాలు అతడి వొంటిమీద నాటించాడు. ఆవుపుని అతడిసారథిని చంపేశాడు. గుర్రాలూ కూల్చేశాడు.

రథంపోయి, మానసమే వాహనం చేసుకున్నాడు శల్యుడికొడుకు. కత్తి, డాలూ పట్టుకుని, రెక్కల పెనుబాములాగ ధృష్టద్యుమ్నుడిమీద కలబడ్డాడు. అతడి శౌర్యం ఉభయసేనలూ మెచ్చుకున్నాయి. చూసి పాండవులు భయపడ్డారు. ధృష్టద్యుమ్నుడిబాణాలన్నీ దాలుతో కాసుకుంటూ, తళతళాఖడ్గం ఝలిపిస్తూ చిత్రగతులలో అతడిమీద పడ్డాడు. చప్పుని గద తీశాడు ధృష్టద్యుమ్నుడు. పూనిపెన్ని వొక్కటి బాదాడు. ఫెళపెళ గండయిపోయింది శల్యుడికొడుకు డాలు. రెండో దెబ్బ పిడుగులా పడింది. భళ్ళున తలపగిలింది. ఇటు ప్రాణాలూ, అటుకత్తి వొదిలేసి కొండలా కూలిపోయాడు శల్యుడికొడుకు. భయపడిపోయి కలతపడిపోయారు కౌరవులు.

కొడుకు కూలిపోవడంతోనే నిలువునా మండిపోయి ధృష్టద్యుమ్నుడిమీద కలబడ్డాడు శల్యుడు. వరసపెట్టి మంచి ఉజ్వలమైన బాణాలు వొదిలిపెట్టాడు ధృష్టద్యుమ్నుడు.

ధృతరాష్ట్రుడు : మానుషం ఎందుకు పనికివస్తుంది? అంతా దైవాధీనం మన అన్ని అక్షోహిణుల సేనా గెలుచుకుంటారు పాండవులు. చావు బాధా మనవాళ్ళవంతు. గెలుపూ, సంతోషమూ వాళ్ళవంతు. ఇదే నీ దగ్గర వింటున్నాను. సంజయా, తుదకి సిరీ, సంపదా పాండవుల చేతిలోనే పడుతుంది. దుర్యోధనుడి దుర్జయంవల్ల దుర్వార్తలు వింటూ దుఃఖపడే దుర్గతిపట్టింది నాకు. పాండవుల్ని గెలిచే ఉపాయం కనిపించలేదు.

సంజయుడు : అవును నువ్వన్నదాంట్లో పిసరంతా సందేహం లేదు. నీ చతురంగబలం ఎంతో నాశనమయిపోయింది. ఇక ముఖ్యులు కూడా రాలిపోతారు. సరే, తరవాతసంగతి విను. శల్యుడు లెక్కాజమాలేని బాణాలు కొట్టాడు. ధృష్టద్యుమ్నుడూ అపరిమితమైన బాణాలతో ముంచెత్తాడు. శల్యుడు ధృష్టద్యుమ్నుడి విల్లు విరిచేసి, రకరకాల అస్త్రాలతో అతణ్ణి మూడు

ఈ పేజీ స్థల దాతలు : శ్రీ కుందారపు నర్సయ్య రాజగంగు జ్ఞాపకార్థము
కుమారుడు నర్సయ్య లక్ష్మీ దంపతులు వీరివారము, కారుట

చెరువులనీళ్ళూ తాగించాడు. అప్పుడు అభిమన్యుడు వచ్చి శల్యుడిమీద వురికాడు. దుర్యోధనుడు పురికొల్పడంతోనే దుర్ముఖుడూ దుస్సహుడూ దుర్మర్షణుడూ సత్యవ్రతుడూ చిత్రసేనుడూ పురుమిత్రుడూ వివింశతీ వికర్ణుడూ - ఇంతమందీ పరిగెత్తారు. అయితే అభిమన్యుణ్ణి ఎదిరించడానికి జంకేసి, ధృష్టద్యుమ్నుణ్ణి చుట్టుముట్టారు. ఒక్కొక్కడూ లెక్కలేనన్ని బాణాలు వేశారు. చలింపకండా వొక్కొక్కడిమీదా లెక్కలేనన్ని బాణాలు వేశాడు ధృష్టద్యుమ్నుడు. కరలాఘవం చూపెట్టి అంతమందినీ కుదిపేసి వొదిలిపెట్టా డతడు.

మేనమామకి అశ్వర్యమూ సంతోషమూ, కలిగేటట్టు నకుల సహదేవులు శల్యుడిమీద శరవర్షం కురిపించారు. అతడున్నా బాముంచెత్తాడు వాళ్ళని. వాళ్ళకి దన్నుగా ద్రుపదుడూ, విరాటరాజూ సేనలతో శల్యుడిమీద కలబడ్డారు. మనవాళ్ళలో పేరుపడ్డ మొనగాళ్ళు శల్యుడికి సహాయం చేశారు.

మధ్యాహ్న మయింది సూర్యుడు నడిమింటికి వచ్చాడు.

“ఇవాళే యుద్ధం అంతమయిపోవాలి” - తీవ్రమైన కోపంతో గద తిప్పుతూ నీ కొడుకుమీదికి రథం పరిగెత్తించి అన్నాడు భీముడు. భయంతో తడబడిపోయారు నీ కొడుకులు. అప్పుడు ఉద్రేకంతో మగధరాజుని పురికొల్పాడు దుర్యోధనుడు. ఏనుగుమందలతో భీముడిమీదికి పరిగెత్తాడు మగధరాజు. ఏనుగుమందలు చూడగానే ఎక్కడలేని ఉత్సాహమూ పుట్టుకువచ్చింది భీముడికి. భుజంమీద గద పెట్టుకుని గర్వంగా కులుకుతూ రథం దిగా డతడు. పర్వతాలమీద వాలిన మహావాయువులాగ భీషణంగా ఏనుగులమీద వురికేసి, పెద్ద సింహనాదం చేశాడు. గుండెలు పగిలి కలగుండు పడిపోయాయి ఏనుగులు. అలా, దేవతలున్నా భయపడిపోయినట్టు మహావేగంతో విక్రమవిహారం మొదలెట్టా డతడు. అభిమన్యుడూ, ద్రౌపది కుమాళ్ళూ నకులసహదేవులూ, ధృష్టద్యుమ్నుడూ ఏనుగులమీద బాణాలు వేస్తూ భీముడికి రెండుపక్కలా చేరారు. నకులుడికొడుకు శతానీకుడు ఏనుగుల తలలు బాణాలతో పడగొడుతూ విజృంభించాడు.

మగధరాజు తన మదపుటేనుగు అభిమన్యుడిమీదికి వురికించాడు. బాగా మెరుస్తున్న బాణ మొకటి తొడిగాడు అభిమన్యుడు. ఘోరంగా వొదిలిపెట్టాడు. ఏనుగు నుదుటిమీద తగిలి కుంభస్థలం దూసుకుపోయింది బాణం. అంతలోనే కళ్ళు జిగేలుమన్నట్టు మరొకబాణం కొట్టా డతడు. మగధరాజుని తారుమనిపించాడు. రెండు పీనుగులూ వొక్కసారే కింద దొర్లిపోయాయి.

ధృష్టద్యుమ్నుడు తళతళలాడుతున్న బంగారం మొదళ్ళ బాణాలతో మగధ ఏనుగుసేన యావత్తు చిందరవందర చేసేశాడు. అతడి వీరావేశం పగవాళ్ళూనూ పొగిడారంటే నమ్ము. పిదుగులాటి

గద పట్టుకుని వొళ్ళు తెలియకండా ఏనుగులు వేటాడాడు భీముడు. కొన్నిటి తొండాలు నలగొట్టేశాడు. కొన్నిటి దంతాలు విరిచేశాడు. కొన్నిటికుంభస్థలాలు భళ్ళు మనిపించేశాడు. కొన్నిటి కళ్ళు పిప్పించేశాడు. కొన్నిటి పక్కలు విరగదన్నేశాడు. కొన్నిటి వీపులు పీచుపిండి చేసేశాడు. ధృష్టద్యుమ్నుడూ, అభిమన్యుడూ మొదలైన వాళ్ళూ భీముడితో కలిసి వాడివాడి బాణాలతో ఆ ఏనుగుల్ని నానా ఇదీ చేసేసి దుళ్ళగొట్టారు. భీముడు పురికినచోటల్లా అతడిముందు ఏనుగులు వారిగిపోతూ వుండేవి. నెత్తురు కక్కుకుని కూలిపోతూ వుండేవి. కలయదిరుగుతూ వుండేవి. కింద దొర్లిపోతూ వుండేవి. ఏనుగు రక్తంతో గదా, తానూ తడిసిపోయి ప్రళయకాల యముడిలా పేట్రేగిపోయి మగధసేన పీనుగుపెంట చేసేశాడు భీముడు. జడివానలా పడుతూన్న బాణాలవల్లా, పిడుగులా పడుతూన్న గదవల్లా కలతపడిపోయి, బాధపడిపోతూ వున్న ఏనుగుల్ని గొల్లాడు వొడుపుతో మందలు రొప్పుకుపోయినట్టు తరుముకు పోయా డతడు. పెనుగాలికి కొట్టుకుపోయే మేఘాలగుంపులాగ చెల్లా చెదరయిపోయి, తమసేన పడదొక్కోస్తూ దుర్యోధనుడిమీదికే పరిగెత్తాయి ఏనుగులు. వాటిని అదిలిస్తూ తన యావత్తు సేనా పురికొల్పాడు దుర్యోధనుడు.

రాజు పురికొల్పడంతోనే అమావాస్యనాడు అధికంగా ఉప్పొంగిన సముద్రంలా భీముడిమీద విరగబడింది కౌరవసేన. అయితే అంత సేననీ వొక్క అడుగైనా ముందుకి రానివ్వలేదు భీముడు. యానాపొడ్డులాగ ఆపేశా డతడు. అలా నిలిపేసి, పెద్దరంకె వేసి అమాంతంగా కలబడ్డాడు. ధృష్టద్యుమ్నుడూ, అభిమన్యుడూ మొదలైన రథికులున్నా అతడికి తోడయారు. అతడి వలపటా, దాపటా నడిచి తమ ప్రతాపమంతా ప్రదర్శించారు. పుంఖాసుపుంఖంగా వొక్క మొగిని బాణాలు కురిపించారు. కౌరవసేన కల్లోలం చేసేశారు. అడివి దహించే అగ్నిహోత్రుడిలాగ కౌరవవ్యూహమంతా పొడిపొడి చేసేసి చెలరేగిపోయాడు భీముడు. ఎంత పోట్లాడుతూవుంటే అంత, వుబ్బిపోతూ వుండేది అతని శరీరం. అంత వుప్పొంగిపోతూ వుండేది మనస్సు. రొమ్ముతోనూ, నడ్డితోనూ, తొడలతోనూ, పాదాలతోనూ, యావత్తు శరీరంతోనూ దుర్యోధనుడి గుర్రాలూ, రథాలూ, ఏనుగులూ, బంటూ - చతురంగబలం యావత్తు నేలమీద మచ్చుకి లేకండా నిష్ఠురంగా తరిమేశా డతడు. మదపుటేనుగు చెర్లాట మాడి కుమ్మేస్తే తుంగమడుగు ఎలా అయిపోతుంది, అదిగో అలా అయిపోయింది మనసేన. అంతసైన్యమూ అడలెత్తిపోయింది. తడబడిపోయింది. నిచ్చెరపోయి నిలబడిపోయింది. భీముడి చుట్టుపట్లకి వెళ్ళడానికి, అతణ్ణి తేరిచూడడానికి మనవాళ్ళలో అక్కడ ఒక్కడికీ గుండెలు లేకపోయాయి. ఒక్కడినోటా ఒకమాట పెగిలితే వొట్టు.

అలా కార్చిచ్చులా చెలరేగిపోతూవున్న భీముడిమీదికి ఉరుముతూన్న మేఘంలాగ మహావేగంతో రథం పరిగెత్తిస్తూ శరవర్షం కురిపిస్తూ వచ్చాడు భీష్ముడు. అతణ్ణి రభసంగా వీరత్వంతో

ఎదురుకున్నాడు సాత్యకి. అది చూశాడు అలంబుసుడు. ఆకాశం పగిలిపోయినట్టు అరుస్తూ వచ్చి సాత్యకిని డీకొన్నాడు. తీవ్రమయిన పదిబాణాలు అతడి అవయవాలమీద నాటించాడు. బాగా వొళ్ళు మండింది సాత్యకికి. గబాగబా నాలుగు ఇనపబాణాలు కొట్టాడు. అలంబుసుడు వెనక్కి తగ్గేశాడు. వీరావేశంతో సింహనాదం చేశాడు సాత్యకి. అతడి సింహనాదం విని కతళ్ళ కొనలు ఎరుపెక్కి వీరరసోద్రేకంతో చూశాడు భూరిశ్రవుడు. చరున వెళ్ళి సాత్యకితో కలబడ్డాడు. “అదిగదీ!” అంటూ అరిచారు కౌరవులు. అలా కలబడి తొమ్మిది ఇనపబాణాలు సాత్యకిమీద నాటించా దతడు. దాంతో బాగా సానపెట్టిన బాణాలు వర్షంలా కుమ్మరించి అతణ్ణి ముంచెత్తాడు సాత్యకి. అక్కనుపట్టి తమ్ముళ్ళతో భూరిశ్రవుడికి అండగా పరిగెత్తాడు దుర్యోధనుడు. అటు పాండవులున్నూ సాత్యకితో కలిసి ఘోరంగా బాణాలు కుమ్మరించారు. భీముడు భయంకరంగా ప్రకాశించాడు. నీకుమాళ్ళ మీదికి వురికి వెంటదరిమాడు. తమ్ముళ్ళు తోకముదవదంతోనే సింహనాదం చేస్తూ దారుణంగా భీముడిమీద కలబడ్డాడు దుర్యోధనుడు. అతడి వొళ్ళు తూంట్లుపడ్డట్టు తొమ్మిది బాణాలు కొట్టాడు. అందాకా కిందనేవుండి పోట్లాడుతున్నాడు భీముడు. సారథికి కేకవేసి చప్పున రథమెక్కా దతడు. కళ్ళల్లో నిప్పులు కురుస్తూ అట్టహాసం చేశాడు. ఒక్కపెట్టుని ఉగ్రగతితో పదిబాణాలు దుర్యోధనుడికి తగిలించాడు. మరిమూడు బాణాలు అతడి సారథి నందకుడి మీద వేశాడు.

నిలువునా నిప్పులు కక్కాడు దుర్యోధనుడు. బాణాలు ప్రవాహంలా వేసి భీముణ్ణి ముంచెత్తాడు. మూడు బాణాలు అతడి సారథి విశోకుడిమీద వేశాడు. మరొకబాణం వేసి భీముడి గొప్పవిల్లు విరిచేశాడు. కోపంతో మండిపోయి మరొకవిల్లు పుచ్చుకున్నాడు భీముడు. ఉగ్రమైన బాణంతో దుర్యోధనుడి ధనుస్సు నరికేశాడు. మరో ధనుస్సు తీసి, పిడుగులాటి బాణంతోడిగాడు దుర్యోధనుడు. భీముడి ఎదురొమ్ముమీద దారుణంగా కొట్టాడు. దెబ్బతో మూర్ఛపోయి పడిపోయాడు భీముడు. అభిమన్యుడూ, ధృష్టద్యుమ్నుడూ, ద్రౌపదికుమాళ్ళూ అది చూసి మండిపోయారు. ఒక్కమొగిని బాణాలతో దుర్యోధనుణ్ణి ముంచెత్తారు.

భీముడు తెలుపుకున్నాడు. కాలయముడిలాగ విజృంభించాడు. దుర్యోధనుడిమీదా, శల్యుడిమీదా దుర్దాంతమైన పరాక్రమంతో కలబడ్డాడు. మహావేగంతో వాళ్ళని బాణాలతో కప్పేశాడు. నీసైనికులు చుట్టుపట్ల చేరలేకపోయారు. సింహంచూస్తే, ఏనుగు లెలా అయిపోతాయి, అదిగో అలా అయిపోయారు వాళ్ళు.

అపరాధ్లా మయింది.

ఈ పేజీ స్థలదాతలు : గుఱ్ఱం చంద్రకళ శంకర్ దంపతులు ముత్యంపల్లి తెలంగాణ

నీకుమాళ్ళు సేనానీ, సుషేణుడూ, జలసంధుడూ, సులోచనుడూ, భీమసేనుడూ, భీమరథుడూ, వీరబాహుడూ, దుష్టదుర్షనుడూ, దుర్ముఖుడూ, వివిత్సుడూ, వికటుడూ, ఉగ్రుడూ, అలోపుడూ, సముడూ - ఈ పద్నాలుగురూ ఎన్నో అన్ని బాణాలు రువ్వుతూ భీముణ్ణి ముట్టడించారు. పెద్దపులి లేడిపిల్లలమీద కలబడినట్లు వాళ్ళమీద కలబడ్డాడు భీముడు. ఒక్క వెదల్పాటి బాణంతో సేనాని తల నరికేశాడు. మూడు బాణాలతో జలసంధుణ్ణి యమలోకం పంపేశాడు. సుషేణుడి గుండెలమీద వొక ఇనపబాణం నాటించి పడగొట్టేశాడు. అయిదు బాణాలతో వీరబాహుణ్ణి చంపేశాడు. ఒక వెదల్పాటి బాణంతో ఉగ్రుడి తల కుండలాలతో కూడా ఎగరగొట్టేశాడు. భీమసేనుణ్ణి, భీమరథుణ్ణి వొక్కమొగిని లెక్కలేనన్ని బాణాలు వేసి కూలగొట్టేశాడు. నవ్వుతూ నాలుగు బాణాలతో సులోచనుణ్ణి కదలేర్చేశాడు. తక్కినవాళ్ళు భయపడిపోయి తోక ముడిచేశారు.

“అయ్యో, చూస్తారేం? రాజకుమాళ్ళని భీముడు చంపేస్తున్నాడు! భయపడతారేం?” వీరరథికు లందరినీ చూసి పురికొల్పుతూ కేకలువేసి పురికాడు భీష్మసేనాని. అతణ్ణి దాటుకుంటూ తన మదపుటేనుగు భీముడిమీదికి పరిగెత్తించి బాణాలతో అతణ్ణి కప్పెట్టేశాడు భగదత్తుడు. మేఘాలు కప్పేస్తే సూర్యుడెలా అవుపిస్తాడు, అలాగ భగదత్తుడి బాణాల్లో అవుపించాడు భీముడు.

అభిమన్యుడూ మొదలైన ముఖ్యులు అది చూశారు. చలించకండా కలబడి ఏనుగుమీద వరసపెట్టి బాణాలు నాటించారు. ఒళ్ళంతా రక్తం ధారలు కడుతూవున్నా భయంకరంగా విజృంభించింది. ఒక్కమొగిని భోరున సెలయేళ్ళు ప్రవహిస్తూవుంటే, కులాసాకోసం నాట్యం చేసిన నడకొండలా అవుపించింది. అలా చెల రేగిపోయి సైన్యం చంపేస్తూవుంటే పొండవ యోధులు వొక్కరూ దాన్ని నిలవరించలేక నిచ్చెర పోయారు. అదిచూసి కౌరవసేన వాళ్ళమీద మరింత విరుచుకుపడింది. సంతోషంతో దుర్యోధనుడు రథంపరిగెత్తించాడు. తెగించి భీముడిమీద కలబడ్డాడు. వరసపెట్టి గట్టి గట్టి ఇనపబాణాలు అతడి గుండెలమీద నాటించాడు. మూర్ఛపోతూ జెండాకొయ్య వూతపట్టుకున్నాడు భీముడు. దాంతో వెరికేకలు వేసేశారు మన వాళ్ళు.

చూసి సింహనాదం చేశాడు ఘటోత్కచుడు. తండ్రిదగ్గరికి వచ్చాడు. ఇది మాయాయుధానికి తగిన సమయమని భావించాడు. పాండువుల సహాయంకోసం దేవేంద్రుడు ఐరావత మెక్కివచ్చాడని శత్రువులు అనుకునేట్టు, కైలాసపర్వతమంత ఎత్తూ, నాలుగుదంతాలూవున్న ఏనుగుమీద కూచుని, వజ్రాయుధం పట్టుకుని వెయ్యికళ్ళతో ప్రత్యక్షమయ్యా దతడు. అంజనం వామనం మొదలైన దిగ్గజాలవంటి ఏనుగులమీద దిక్పాలకుల లాగ తోడి రాక్షసులు అతడి రెండుపక్కలా నడిచారు. దురుసుగా వచ్చి వాళ్ళంతా దుర్యోధనుడి మీద పడ్డారు. అడ్డుకోవచ్చిన భగదత్తుడి ఏనుగుమీదికి పురికి బాణాలతో కొట్టి, ఏనుగుల దంతాలతో పొడిపించి, దాన్ని నానాబాధా పెట్టేశారు.

భయపడిపోయి, బెంబేలుపడిపోయి, వెనక్కి తిరిగి, మనసేనంతా తొక్కిస్తూ దిక్కు లదరినట్టు పరుగుతీసిం దది.

ఇలా ఘోరంగా భగదత్తుడి ఏనుగు తరిమేసి, పేట్రేగిపోయి దుర్యోధనుడిమీదికి పరిగెత్తాడు ఘటోత్కచుడు.

“ఘటోత్కచుడు తన మాయాగర్వంతో భయంకరంగా తయారయ్యాడు. భగదత్తుణ్ణి తరిమేసి దుర్యోధనుడిమీద కలబడ్డాడు. చప్పున అడ్డుపడకపోవడం పొరుషం కాదు. రాక్షసుణ్ణి ఫిరాయించాలి. జంకేరకం కాదు భగదత్తుడు. ఘటోత్కచుణ్ణి మూడు చెరువులనీళ్ళూ తాగించగలడు. అయితే ఏంలాభం! ఏనుగు ఆగడం లేదు. “అదిగో ఘటోత్కచుడి ఏనుగు రారాజుమీదికి వురుకుతూ వుంది” - ద్రోణుడితో అంటూ ఏనుగుని కొట్టండని యోధులికి చెయ్యివిసిరి, తనరథం ముందుకి పరిగెత్తించాడు భీష్ముడు. ద్రోణాచార్యులూ మొదలైన మహారథులున్నూ అతడివెంట వెళ్ళి దుర్యోధనుడికి అడ్డుపడ్డారు. ఘటోత్కచుడిమీద రకరకాల అస్త్రాలు ప్రయోగించారు. ధర్మరాజూ మొదలైన పాండవులూ, ద్రుపదుడూ, విరాటరాజూ మొదలైన దండనాయకులూ ఘటోత్కచుడితో కలిసి అపరిమితమైన బాణాలు వేశారు. ఘోరంగా జరిగింది యుద్ధం. భీష్ముడు అపరిమితమైన పరాక్రమంతో పాండవసేన ఖండించాడు. ఘటోత్కచుడు అడ్డా ఆపూ లేని మహావిక్రమంతో సింహనాదం చేశాడు. అతడి ఏనుగులు నలిరేగిపోయి, నీ సేన యావత్తూ చిందరవందర చేసేశాయి.

“ఇతడితో ఇప్పుడు యుద్ధం చెయ్యడం నచ్చలేదు నాకు” ద్రోణుడితో అన్నాడు భీష్ముడు - “పొద్దు గుంకిపోతూవుంది. ఇవాళకి వెళిపోయి రేపు పొద్దున్న యుద్ధానికి వద్దాం” అన్నాడు.

“అదే మంచిది” అంటూ తమ రథాలవాళ్ళతో యుద్ధమాపడని సేనలు వెనక్కి మళ్ళించాడు ద్రోణాచార్యులు.

శ్రీవిశ్వమీమాంస అమృతోత్సవములు

స్థలము : కోరుట్ల శ్రీకన్యకాపరమేశ్వరి దేవస్థాన కళ్యాణ మండపము

2023వ సంవత్సరము జనవరి 8వ తేది ఆదివారము

అందరికీ ఇదే మా ఆహ్వానము

అందరూ పాల్గొనండి పరమానందము పొందండి. జై గురుదేవ్!

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమదుగు

శ్రీమహర్షి : అట్టి వారితో మీరు కలహించుచు మీ శక్తిని, సమయమును, వ్యర్థమొనర్చక ఆ చోటును వదలి సన్నిత్రుల వద్దకేగి సద్గోష్ఠియొనర్చుట ఉత్తమము. మీరు కలహించుటకు ప్రారంభించిన వారును చేలరేగి, విశేషముగ ఆడరాని మాటలను ఆడుచు, విజృంభింతురు. అందువలన వారికిని మీకును మనశ్శాంతి యుండదు. లోకములో ద్వేషము వలన కలహములు, యుద్ధములు, సంభవించుచున్నవి. ద్వేషము వలన ద్వేషము పెంపొంది దుఃఖములను, అనర్థములను తెచ్చి పెట్టును కాని, శమింపదు, ప్రేమ వలన ద్వేషమును నశింప జేయవచ్చును. మిమ్ములను, మమ్ములను దూషించువారి ఉపాదులపై దృష్టినుంచక, వారి యందున్న పరమాత్మను అవలోకించుచు, మనసార సమస్కరించుచు వారిప్రవర్తన యుక్తమైనది కానందున వారికి దూరముగ నుండుటకు ప్రయత్నింపవలెను. సింహవ్యాఘ్రభల్లకాది క్రూర మృగములయందు పరమాత్మ ఉన్నను వాటి సమీపమున కేగి ఆలింగనమొనర్చనగునా? సర్పవృశ్చికాదుల యందు భగవంతు డున్నను వాటిని ముద్దాడనగునా? పై దుష్ట జంతువులను సమీపించి ఆలింగనము జేసి కొనిన మరణము పొందకుండ యుండగలవా? అందువలన దుష్టులతో ఎన్నటికిని స్నేహమొనర్పరాదు. దుష్టసాంగత్యము సకల దుఃఖములకు, అనర్థములకు మూలము. సజ్జన సహవాసము సుఖములకు, శాశ్వత ప్రయోజనములకు స్థానము. ఆత్మహితమును పొందవలయునన్న సత్పురుషులతో మిత్రత్వమును నెఱిపుచు, వారలతో మాటలాడుచు, వారి ప్రవర్తన యందలి తత్త్వమును గ్రహించుచు, వారు బోధించునటుల నడుచుకొనుచు పురోగమనమున సాగింపవలయును.

భక్తుడు : దుష్టులగు స్నేహితులను త్యజింప గలము గాని, దురాత్ములై బంధువులను భౌతికముగ ప్రయోజనములు అనేకములుండును గాన వారితో విరోధించిన సంఘమున మెలగుటెట్లు?

శ్రీమహర్షి : అటులైన వారితో హృదయ పూర్వకముగ మనసిచ్చిమాటలాడక ప్రేమతో మాటలాడుట లేదని విషయమును నీ బహిరంగ వ్యాపారము వలన తెలియనీయక వారితో నీకెంతయవసరమో అంతమాత్రము వ్యవహరించుటలో దోషమేమియు లేదు. లోకములో సజ్జనులతో విశేషముగను, మధ్యస్థులతో స్వల్పముగను, దుష్టులతో దూరముగను నుండి ప్రవర్తింపవలయును.

ఈ పేజీ స్థల దాతలు : “ప్రార్థన పీఠ్వుతములగు కూడ కదిలించగలడు”

శ్రీమతి డా॥ పి. పద్మావతిగాలి పొత్తూరు పల్లిపాల వెంకట సిద్ధార్థ చౌదరి

భక్తుడు : దుష్టులు మాకు అపకారమొనర్చుచుండ మేము శాంతముగను “వీరు శుద్ధ సాత్వికులనియు, ఏమి చేసినను, ప్రత్యుపకారమొనర్చరనియు, విపరీతముగ భావించి యింకను మాకు కీడొనర్పరా? అప్పుడు భౌతికముగ మేము నష్టములకు గురియగుదుము గదా?

శ్రీమహర్షి : సంఘ జీవితమును గడుపు మీరు శాంతస్వభావమును వ్యక్తపరచిన మీ సద్గుణమును గుర్తింప జాలని వారు మిమ్ములను నిష్ప్రయోజకుల, మందమతుల శ్రేణిలో జేర్చి విశేషముగ కష్టనష్టములకు గురియొనర్తురు. అంతరమున శాంతులై బహిరంగముగ ఉచిత రీతిని పెదవుల నుండి కోపతాపములను గనపరచవచ్చును. ఆకోపమును హృదయము నుండి రానీయక పెదవుల నుండియే వెలువడునటుల జాగరూకులై యుండవలయును. మీ కోపమువలన వారికేమాత్రమును హానికలుగకుండునట్లును చూచుకొనవలయును. వారొనర్చిన అపకారములకు ప్రత్యేపకారమొనర్చ వలెనను తలంపుకాని, స్వల్పముగగాని, దీర్ఘముగ గాని, పగసాధింపవలయునను దృష్టికాని నీ హృదయమున ఏ మాత్రము ఉండరాదు.

భక్తుడు : మానవుడు సంసార సాగరమును తరించుటకు వలయు ప్రథమ ప్రధాన నియమమేది?

శ్రీమహర్షి : గురుశాస్త్ర దైవతముల యందు పూర్ణ విశ్వాసము, ఆధ్యాత్మిక సంపదను పొందుటకు ప్రథమమును ముఖ్యమునునగు సన్నియము. సంశయమునకు చోటివ్వక, సద్గురువును, శాస్త్రమును, దేవుని సంపూర్ణముగ విశ్వసించవలయును. సద్గురువు సామాన్యమానవుడు కాడనియు, ఆధ్యాత్మ విద్యావధియును, పరమ గమ్యమును నగు నిర్వికల్ప సహజ సమాధిని సాధించిన పరమ హంస యనియు, శాస్త్రము ఆత్మహితకర ధర్మములనుపదేశించుచు శ్రేయోమార్గమున నడుపుచున్నదనియు, దేవుడు సర్వజగత్తును సృష్టించుటయేగాక, సర్వదారక్షించుచున్నాడనియు, దేవదేవుని తప్ప అన్యవస్తువులను, ప్రేమించిన, స్మరించిన దుర్గతి తప్పదనియు, శాస్త్రములన్నియు భగవానుని ఆజ్ఞలనియు, వాటిని పాటించిన శ్రేయస్సు (మోక్షమును) ఉల్లంఘించిన ప్రేయస్సు (సంసారమును) సంభవించుననియు, సంపూర్ణముగ విశ్వసించవలయును. సంశయము నాశనమునకును, విశ్వాసము పురోభివృద్ధికిని తోడ్పడును. “సంశయాత్మావినశ్యతి” అని శ్రీ కృష్ణ పరమాత్మ ఖండితముగ బోధించి యున్నాడు.

భక్తుడు : విమర్శించకుండ, బుద్ధితో ఆలోచింపకుండ గురుశాస్త్రదైవములను విశ్వసించుటెట్లు?

ఈ పేజీ స్థల దాతలు : “ప్రార్థన పీఠ్ఠములను కూడ కదిలించగలడు”

శ్రీమతి డా॥ పి. పద్మావతిగారి దౌహిత్రుడు పిలగాని వెంకట తుషార్ బెంగళూరు

శ్రీమహర్షి : స్నానపానాదులకు మీ కుటుంబమునకు జలమవసరముగదా! భూమిలో నీరున్నదనియు, నీ గృహోపరణములో త్రవ్విన నీరు లభించుననియు ఆ త్రవ్విన భాగము నుండి మన్ను ఆగోతిలో పడకుండుటకై చుట్టును రాతి కట్టు కట్టించిన ఆనూతినుండి (ఆ బావినుండి) నీ కుటుంబమునకు, ఇతరులకు కావలయు నీటిని ఉపయోగించుకొని సుఖింపవచ్చునని శాస్త్రజ్ఞులు నుడువుచుండ, త్రవ్వటకుగాని, త్రవ్వించుటకు గాని పూనుకొనక విమర్శించుచు, శ్రమపడి భూమిని లోతుగ నొనర్చిన నీరుపడునోలేదో, శ్రమయే మిగులనేమోయను సంశయమునకు లోబడి ఆలోచించుచు కూర్చుండగలవా? శాస్త్రవేత్తలు యధార్థము చెప్పుచున్నారని విశ్వసించి యోగ్యకృషికి గడంగ వలయును. పాలలో నెయ్యి ఉన్నటుల విశ్వములో విశ్వనాథుడున్నాడని విశ్వసించుము, పాలను తోడుపెట్టి, దధియొనంతనే మధించినవనీతమును పొందు, కాచి ఘృతమును పొందుదువుగదా! అటులే వివేకవైరాగ్యములను పొంది, సద్గురువును ఆశ్రయించి, తత్వోపదేశమును బడసి, ధ్యానయోగముననుష్ఠించి బ్రహ్మసాక్షాత్కారమును పొందవలయును.

భక్తుడు : ప్రతి విషయమును విశ్వసించుచున్న మోసపోవుదుమేమో?

శ్రీమహర్షి : అదియు వాస్తవమే, ప్రతి విషయమును విశ్వసించుటయు, ప్రతి పనిని, ప్రతి వ్యక్తిని అనుమానించుటయు, ప్రమాదకరమే, యోగ్యములను, శాస్త్రీయములును అగు సద్విషయములలో విశ్వసించకుండుట ప్రమాదకరమే. వేద శాస్త్రములను సంపూర్ణముగ విశ్వసించవలయును. బాగుగ పరీక్షించి ఉత్తమ గుణములు గల మహా పురుషుని సద్గురువుగ స్వీకరింపవలయును. ఇంద్రియములను జయించి, కామక్రోధాదులను నశింపజేసుకొని, భక్తిజ్ఞాన వైరాగ్యములు గలిగి ఆత్మానుభూతిని పొంది లోక కల్యాణార్థము కృషి సలుపు బ్రహ్మవిష్ణుని ఆశ్రయించి వారు చెప్పిన చొప్పునడుచుకొని కృతార్థుడు కావలయును. సద్గురుని ఎన్నుకొనుటకు పూర్వము పరీక్షింపవలయునే కాని, సద్గురునిగ స్వీకరించిన పిమ్మట పరీక్షించుట దోషయుక్తము. ఆధ్యాత్మిక విద్యయందు విశ్వాసము ప్రముఖస్థానమును వహించు చున్నది. పర్యవేక్షణములను చలింపజేయు విశ్వాసము అతి ముఖ్యము. విశ్వాసము గలవాడు సాధింపరానిది ముల్లోకములలో ఏదీయు నుండదనుట అతిశయోక్తికాజాలదు. విశ్వాసమునకు మించిన సంపద మరియొకటిలేదు. పూర్వ విశ్వాసముతో రామనామమును స్మరించు అఖండశక్తిని పొందుహనుమంతుడు సముద్రమును లంఘింపగలిగెను శ్రీరామ చంద్రుడుసముద్రమును దాటుటకు సేతువును నిర్మింపవలసి వచ్చెను గదా!

ఈ పేజీ స్థలదాతలు :

శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

ప్రేమశ్శమీమాంస ఆవిర్భావము

భగవాన్ శ్రీసత్యానందమహర్షులవారు

(1947వసం॥ నవంబరు మొదటి సంచికలో ప్రకటించిన శ్రీవారి సందేశము)



హైందవ సంస్కృతిని చాటు చారిత్రాంశముల బరికించిన పుణ్యభూమియగు ఆర్యావర్తమే దేశదేశముల సనాతనసంప్రదాయ ప్రచారము గావించిన దని స్పష్టమగుచున్నది. ధూమశకటములు (రైళ్ళు), విమానములు మున్నగు త్వరితగతి సంచరించు పరికరములు లేని వేలసంవత్సరముల క్రిందట గూడ దేశ దేశముల నాధ్యాత్మిక ప్రబోధము విజృంభించినది. నైతికధర్మములను, వేదాంత రహస్యములను, సాంఘికమాత్రములను విశ్వమున కుపదేశించి, హిందూదేశము శిరస్థిమై వెలసినది. ఇప్పు డట్టి ధర్మములు విస్మరింప బడినవి.

ఆధ్యాత్మిక రహస్యములు మటుమాయమైనవి. హైందవ సంస్కృతి యంతరించినది. సనాతన సంప్రదాయములు పాతిపెట్టబడినవి. దురాచారములు ప్రబలినవి. ఎల్లెడల గజ్జెలుగట్టుకొని దుష్టశక్తులు ప్రబలి జీవులబలి గొనుచున్నవి. దీనికంతటికి ప్రబలకారణము ఆధ్యాత్మిక ప్రచారము లేకుండుటయే.

వేదశాస్త్రముల కనుగుణ్యమగు ప్రచార మిట్టి క్షిప్తసమయమున నత్యంతావశ్యకము. సర్వమతములను సమన్వయించుచు సౌభ్రాతృత్వము నెలకొల్పు విశాల ప్రచార మతిముఖ్యము. అందులకు మహాత్ములు, సన్యాసులు, పండితులు నడుములు బిగించి, దీక్షవహించి ముందుకు దుముకవలయును. దేశమున నలముకొనియున్న దుష్టప్రవృత్తులను సాహసముతో నెదుర్కొని మహాధైర్యముతో ఢీకొని, మహావిజ్ఞానముతో సంస్కరింపవలయును. పూర్వము మహారణ్యములలో నిరాడంబర జీవితమును గడపు ఋషిశ్రులు మహాశాంతముతో అఖండప్రచార ప్రబోధముల నొనర్చిరి. ఇప్పుడు అట్టి ఉదాత్త సిద్ధాంతములు విస్మరింపబడినవి. ఇట్టి పరిస్థితిని గాంచిన ఎవనిహృదయము వ్రక్కలు గాకుండును?

ఈ పేజీ స్థలదాతలు : కీ.శే. సి హెచ్. కన్నయ్యగారి జ్ఞాపకార్థము కుమారుడు శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

ఇట్టి ఉన్నతాశయములను వెల్లడించి ప్రజలలో ఆధ్యాత్మికచైతన్యము కల్గించుటకు ఈ “విశ్వమీమాంస” యను మాసపత్రిక ప్రారంభింపబడుచున్నది. దీనికి ప్రోత్సాహ మొనర్చినవారు ఆర్. మహాదేవన్ గారు. వీరు శ్రీసత్యానందాశ్రమములో 1944వ సంవత్సరమున 5 మాసములుండిరి. మా వద్దనే సన్న్యాసాశ్రమమును స్వీకరించి “శ్రీరామానందస్వామి” అయిరి. వారు ఆధ్యాత్మికప్రచారము విరివిగ కొనసాగుటకు, ఆశ్రమము తరపున నొక మాసపత్రికను స్థాపించి కొనసాగింపు మని ప్రేరేపించిరి. పత్రికకు నామనిర్ణయములో కొంత చర్చ జరిగెను. తీర్మానమునకు రాజాలకపోతిమి. కొంతకాలమైన పిమ్మట శ్రీరమణమహర్షులవారి సన్నిధికి వెళ్ళి వారిని పత్రికకు నామమును సూచింపు డని ప్రార్థింపగా శ్రీరమణులు “విశ్వమీమాంస” యని పెట్టుడని ఆదేశించిరి. అప్పుడు పత్రికా విషయములో అత్యంత కృషి సల్పినవారు శ్రీయస్.వి. కొండపిగారు, శ్రీచిల్లర రమణయ్యగారు. వీరికి మే మెల్లప్పుడు కృతజ్ఞులము.

“విశ్వమీమాంస” యని భగవంతుని యాజ్ఞయందు గల రహస్యమును గ్రహింతము. విశ్వ మనగ నేమియో, మీమాంస యనగ నేమియో చర్చింపబూనుకొందము. విశ్వమన సర్వవ్యాపకడగు పరబ్రహ్మ మని యర్థము. “మీమాంస” యన విచారణ యని యర్థము. అందుచేత బ్రహ్మ విచారణయే (బ్రహ్మనుగూర్చిన విచారణయే) “విశ్వమీమాంస” యని స్పష్టము. ఇట్టి విచారణమునే బ్రహ్మవిద్య యనియు, ఆత్మవిద్య యనియు, హృదయవిద్య యనియు, రాజవిద్య యనియు, అక్షరవిద్య యనియు వ్యవహరించుచున్నారు. అంతియగాక విశ్వమన ప్రణవము (ఓంకారము) అనియు ప్రమాణశతంబులు గలవు. విశ్వమన ప్రపంచ మనియు నర్థము గలదు. మీమాంస యన, సప్రమాణములతో వాదించుట, లేక విమర్శించుట యను నర్థమును గొనవచ్చును. అందువలన విశ్వమునుగూర్చి పరామర్శించినగాని విశ్వమందలి సారరహితస్థితి గోచరింపదు. అట్లు విశ్వ మసార మని గుర్తించు సామర్థ్యము గలిగినగాని వైరాగ్యము గలుగదు. వైరాగ్యము గలిగిన గాని ముముక్షుత్వ మబ్బుదు. ముముక్షుత్వము గలిగిన గాని సద్గురు సంశ్రయము లభింపదు. అది గలిగినగాని శ్రవణ మనన నిదిధ్యాసములు సిద్ధించవు. చరమాభ్యాసముచేగాని ఆత్మసిద్ధి యొదవదు. అందువలన విశ్వమును మీమాంసించిన గాని తత్త్వసాక్షాత్కారము గలుగదని సిద్ధాంతీకరింపబడినది. అట్టి యారూఢస్థితినిగన్న బ్రహ్మనిష్ఠు లీ విశ్వమును తమ కన్యముగా భావింపరు. అప్పు డీ విశ్వమే “పరబ్రహ్మ” మను ఉపనిషద్వాక్యములు అనుభవమునకు వచ్చును. అప్పుడే సౌఖ్యము, ఆనందము, పూర్ణశాంతి, అమరత్వము, కైవల్యము గలుగును.

సాధకులారా! “విశ్వము నాత్మదృష్టితో గాంచుట” లేక “విశ్వబ్రహ్మల నభేదదృష్టితో తిలకించుట”

ఈ పేజీ స్థలదాతలు : శ్రీ బండి లింగయ్యగారి జ్ఞాపకార్థము శ్రీమతి బండి గుమిత్రి

సర్వయ్యదేవతలు, శ్రీసత్యానంద వృద్ధాశ్రమము, శివాస్ సగర్, నిజామాబాద్ జిల్లా

లేక “ఇదియంతయు నాత్మప్రకాశ మను చరమనిష్ఠయందు సర్వదా యుండుట” యను మహాసూత్రము నాదర్శముగ నుంచుకొని, ప్రస్థాన మొనర్చుడు! మధ్య నాగకుడు. మార్గమధ్యమున వచ్చు విఘ్నములను మహాద్వైతముతో సహించి యెదుర్కొనుడు! దూషణ భూషణములను లక్ష్యపెట్టకుడు! అంతరంగిక ప్రతిబంధకములను విజ్ఞాన మను కత్తిచే ఛేదించుడు! లెందు! మేల్కొనుడు! మధ్య నాగకుడు! “ఉత్తిష్ఠత! జాగృత! ప్రాప్యవరాన్ నిబోధత” అను కఠోపనిషత్తు వాక్యమును మరువకుడు.

ప్రకటన

భగవాన్ శ్రీసత్యానందమహర్షులవారు

(1947వసం॥ మొదటి సంచికలో ప్రకటించిన శ్రీవారి ప్రకటన)

ఆర్షమతాభిమానులగు మహాశయులారా!

నేటి ప్రపంచము కేవలము భౌతికసంపదలపై నాధారపడి, ఆధ్యాత్మికతత్త్వమును బొత్తుగ నిరాదరణదృష్టితో చూచుచున్నది. భౌతికసంపద ఆధ్యాత్మిక తత్త్వాన్వేషణకు ఉపయుక్తమగు పూర్వకాలమున స్వరాజ్యస్వరాజ్యములకు లోటు లేకుండెడిది. అప్పుడు భౌతికాధ్యాత్మికములకు సమన్వయము దృఢముగ ప్రతిష్ఠింపబడి యుండెను. ఇప్పుడో! మానవులాధ్యాత్మిక తత్త్వమును విస్మరించి భౌతికరంగమువైపున కెగ్రెణుచున్నారు. అందువలన ఫలితము నిరాశ, దుఃఖము, అశాంతి. అంతియేగదా! ఎండమావులలోని నీరము మానవుల పిపాసను దీర్చగలు గునా? కాని, భౌతికశక్తులు ఆధ్యాత్మికశక్తులతో మేళవించుచో, శోభాయమానముగను, రసవంతముగను పరిణమించును. మరియు అఖండాత్మప్రకాశముచే చైతన్యవంతము లగును. అందువలన భౌతికశరీరమునకు ఆధ్యాత్మికశక్తి హృదయమువంటిది. పై రెంటికి అంగాంగీ భావమును గ్రహించిన విశాలదృష్టి యేర్పడును. ఆత్మదృష్టిని తిరస్కరించినచో భౌతికసంపద శవాలంకారము వంటిదే యని స్పష్టముగ జెప్పవచ్చును. ఆత్మదృష్టిసహిత భౌతికశక్తి శివాలంకారము వంటి దని ఖండితముగ నుడువనగును. అట్టి అతిముఖ్యమగు ఆత్మతత్త్వ నిరూపణకు ప్రచార ప్రబోధములత్యావశ్యకములు. నెల్లూరు, గుంటూరు, కృష్ణా, గోదావరి, విశాఖపట్టణము, కడప, కర్నూలు, గంజాం, సింగభూమ్ మున్నగు జిల్లాలలో మేము 4 సంవత్సరములనుండి అవిరళముగ ప్రచార మొనర్చుచున్నాము. ఇట్టి ప్రచారము దేశదేశముల, గ్రామగ్రామముల, వాడవాడల సర్వతోముఖముగ వ్యాప్తినొందుటకు భక్తిజ్ఞానవైరాగ్యములను ప్రబోధించు ఆధ్యాత్మిక మాసపత్రికను ప్రకటింప నిశ్చయించితిమి. ఈ ‘విశ్వమీమాంస’ మూలమున వేదాంతరహస్యములను వెల్లడించి, సమస్త మానవుల హృదయములలో ఆధ్యాత్మిక చైతన్యము కలిగింపబూనుకొంటిమి. నిద్రించుచున్న

యోగశక్తియను కేసరిని మేల్కొల్ప నిర్ణయించుకొంటిమి. అట్టి మహోద్దేశ్యముతో నీ పత్రికను ప్రారంభించి, ఈశ్వరానుగ్రహముతో నిర్వహింప కృతనిశ్చయులమయితిమి. దీనియందు ఉపనిషద్రహస్యములు, మహర్షుల యుపదేశములు, భక్తుల చారిత్రములు, పురాణేతిహాస విషయములు, నైతిక ధర్మములు విపులముగ ప్రకటింపబడుచుండును. ఈ మహాయజ్ఞమునందు మాకెంత బాధ్యతగలదో, మీకున్న అంత బాధ్యతగలదని గుర్తించుట యవసరము. దీనిని ప్రారంభించుటయే మావంతు దీనిని పోషించి, వృద్ధినిందించి, ఫలమును బొందుట మీవంతు. పరోపకారముకొఱకు ప్రకటింపబడు నీ పత్రిక సామాన్యులకు సైతము అందుబాటులో నుండునట్లు, పత్రికాప్రకటన నిర్వహణార్థము సంవత్సరమునకు రు. 3-0-0 లు స్వల్పచందా యేర్పఱుపబడినది. అనగా నెలకు 0-4-0 యీ మహాయజ్ఞార్థము వినియోగింపబడునని స్పష్టము. కాగితము, ముద్రణము, ప్రకటనాదులకు వలయు పరికరముల ధర లన్నియు విపరీతముగ పెరిగి పోయినవి. అయినను దీక్షతోడ ధర్మప్రచారము నకు ముందంజవేయుటకే నిశ్చయించితిమి. అందెన్నియంతరాయములు, కష్టములు, క్షేమములు వచ్చినను సహించుటకే నిర్ణయించుకొంటిమి. అందులకు వలయుశక్తిని, శ్రీభగవాను లనుగ్రహింతు రను పూర్ణవిశ్వాసముతో కార్యరంగమున దిగితిమి. కాన, స్త్రీలు, పురుషులు యీ పత్రికానిర్వహణ మహాయజ్ఞములో మహారాజపోషకులు, రాజపోషకులు, పోషకులు, అభిమానులు, శాశ్వతచందాదారులు, సంవత్సరచందాదారులుగ జేరి నిర్వహణమునకై బూనుకొనెదరని హృదయపూర్వకముగ కోరుచున్నాము. ఈ బాధ్యతయంతయు మీ మీదనే ఆధారపడియున్నది. మేము సాక్షిభూతులము. నిమిత్తమాత్రులము. మీరు పై శ్రేణులలో జేరుటయేగాక, యితరులనుగూడ ప్రోత్సహించెదరని యాశించుచున్నాము. మీరందఱు దీనియందు శ్రద్ధవహించి, యీ యుద్యమమును అభివృద్ధి నొందించి, నిర్వహింతు రని గాఢముగ నమ్ముచున్నాము. మరియొక ముఖ్యవిషయము ఈ పత్రిక శీఘ్రగతి ప్రారంభింప బోవుచున్నందున, యితర వార్తాపత్రికలలో దీనింగూర్చి ప్రకటించుటకు కాలము లేకపోయినది. కేవలము విశ్వాసభక్తియుతులగు మీకు ప్రకటననిమిత్తము ఈ పత్రికమాత్రము యుచితముగ పంపబడినది. ఇందుమూలమున మీరు తప్పక పై శ్రేణులలో దేనిలో నైనను, లేకపోయిన తుదకు సంవత్సర చందాదారులుగనైనను చేరుదురనియు, మా యుద్యమమునకు ప్రోత్సాహము నొసంగుదు రనియు గాఢముగ విశ్వసించుచున్నాము. మీరటులచేరనిచో, రెండవసంచిక పంపబడదని, చింతతో నుడువక తప్పదు. మాకు ధనాధ్యుల సహాయము విరివిగ లభించిన, అందఱికి పత్రిక యుచితముగ పంపవలయునను ధృఢాభిప్రాయము గలదు. అట్టి సదవకాశము లభించువరకు, యీ ‘విశ్వమీమాంస’యను రథమును శక్తిలోపముజేయక, నెట్టుడని ప్రబోధించుచున్నాము.

శ్రీసత్యానందాశ్రమము
ఇనమడుగు

ఇతి శమ్.
నారాయణ స్మరణములతో

శ్రీ శ్రీహరితీర్థ స్వాములవారి పర్యటనా కార్యక్రమములు

01-01-2023 నుండి	భగవాన్ శ్రీ సత్యానందమహర్షి సంచార సత్సంగము, బాల్కొండ
02-01-2023 నుండి 06-01-2023 వరకు	శ్రీసత్యానందాశ్రమము చింతకుంట
07-01-2023 నుండి 15-01-2023 వరకు	శ్రీరామకృష్ణ సంకీర్తనమండలి వేంపేట
08-01-2023 ఉదయము 9 గంటలకు	శ్రీవిశ్వమీమాంస అమృతోత్సవములు
28-01-2023 నుండి 01-02-2023 వరకు	అఖిలాంధ్ర సాధు పరిషత్, శ్రీమంగి రాములు మహారాజ్, కేదారేశ్వరాశ్ర మము, నందిపేట్ నిజామాబాద్ జిల్లా
18-02-2023	భగవాన్ శ్రీసత్యానందమహర్షులవారి 112వ జయంతిమహోత్సవము మహాశివరాత్రి, శ్రీసత్యానందాశ్ర మము, ఇనమడుగు
20-02-2023	శ్రీ చైతన్యతపోవన ఆశ్రమ రజతోత్సవములు, తాడేపల్లిగూడెము
22-02-2023 నుండి 02-03-2023 వరకు	కాశీలో భాగవత సప్తాహము
06-03-2023 నుండి 07-03-2023 వరకు	తెనాలి కొత్తపేటలో ప్రతిష్ఠిత శ్రీఅష్టలక్ష్మీ అమ్మవారి రజతోత్సవ ములు, శ్రీ దండిస్వాములవారు
24-03-2023 నుండి 26-03-2023 వరకు	భగవాన్ శ్రీసత్యానందమహర్షి గీతా ఆశ్రమము వార్షికోత్సవములు అయిలాపురం
28-03-2023 నుండి 30-03-2023 వరకు	శ్రీరామ నవమి, వేంపేట
10-04-2023 నుండి 14-04-2023 వరకు	శ్రీరమణ ఆరాధన కిసాన్ నగర్ శ్రీసత్యానంద గీతా భక్తజనాశ్రమము

ఆచార్య శ్రీహరి తీర్థస్వామివారి సంపాదకత్వమున నిర్మలా ఆఫ్ సెల్ విజయవాడలో
ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137